

**At the Roots of the Economic Theories of
Modern Revisionism:
Bogdanov/Bukharin's Theory of
Equilibrium I & II**

By: Rafael Martinez

جدید تر میم پسندی کے معاشی نظریات کی اساس: بوگدانوف اور بخارن
کا نظریہ توازن
تحریر: رفائیل مارٹینز

مترجم: شاداب مرتضیٰ
(پاکستان مزدور کسان پارٹی - 2020)

www.studycommune.com

1- تعارف

جدید ترمیم پسندی کا تصور اچھی طرح واضح ہے۔ عام طور پر اس کا حوالہ ایسے نظریاتی آلے کے طور پر دیا جاتا ہے جو سرمایہ دارانہ طریقہ پیداوار کے اس بالائی ڈھانچے کے لیے مخصوص ہے جو سوویت یونین اور عوامی جمہوریاؤں میں، ماسوائے البانیہ کے، ان معاشی تبدیلیوں کی پیروی میں ظہور میں آیا جو اسٹالن کے انتقال کے بعد واقع ہوئیں۔ جدید ترمیم پسندی کا سبق دوسرے ملکوں کو اور ان (کیونسٹ) پارٹیوں کو بھی پڑھایا گیا جو اقتدار میں نہیں تھیں۔ مؤخر الذکر معاملے میں جدید ترمیم پسندی نے اپنا اظہار مختلف شکلوں میں کیا۔ حتیٰ کہ ان ملکوں میں بھی جہاں (کیونسٹ) پارٹیاں اقتدار میں ہیں، وقت اور ملک کے لحاظ سے، جدید ترمیم پسندی کی شکل ایک جیسی نہیں۔ عمومی طور پر ہم یہ دعویٰ کر سکتے ہیں کہ اس کے نظریہ دانوں میں دو اہم رجحانات موجود رہے، حالانکہ ان کے درمیان کوئی دیوار چین نہیں ہے اور انہیں ایک دوسرے سے لا تعلق نہیں سمجھا جاسکتا۔ ایک تو اس میں وہ نظریہ دان ہیں جو منصوبہ بندی کی قوت اور ریاستی انتظام کاری کی طاقت کی وکالت کرتے ہیں۔ دوسرے وہ نظریہ دان ہیں جن کا دعویٰ ہے کہ اس قسم کا ترقیاتی ماڈل معاشی نمو کی راہ روکتا ہے اور معاشی انحطاط کا حل معیشت کی عدم مرکزیت میں ہے، جس کے ذریعے کاروبار کو پہلے سے موجود خود انتظامیت اور معاشی اکاؤنٹنگ کے ساتھ زیادہ معاشی خود مختاری حاصل ہوگی۔ معاشی اصلاحات کی ترقی ایک خاص سطح تک ان دو رجحانات کے درمیان توازن پر مشتمل تھی۔ ان دونوں رجحانوں کا باہمی تعلق تمام ملکوں میں یکساں نہیں تھا اور

وقت کے ساتھ اس کا ارتقاء ہوا۔ بنیادی طور پر، یہ دونوں رجحان اور ان کا باہمی تعلق مغربی نیولبرل ازم اور کینیزین ازم (Keynesianism) سے زیادہ مختلف نہیں تھے^۱۔ یہ موازنہ کرنے کا مقصد جدید ترمیم پسندی کے جوہر کو متعین کرنا نہیں ہے۔ اندرونی تفرقات کے باوجود، جدید ترمیم پسندی، مجموعی طور پر، اور خصوصاً سیاسی معیشت میں ایک ہی ماخذ سے نمودار ہوتی ہے۔ اس ماخذ کی خاصیت ہماری مزید تحقیق کا مقصد ہے۔

جدید ترمیم پسندی کے نظریات کی بنیاد سیاسی معیشت اور خصوصاً سوشلزم کے بنیادی اصولوں کی ترمیم اور ان پر از سر نو غور و خوص میں ہے۔ یہ نیا نظریہ 1950ء کی دہائی میں سوشلزم کی سیاسی معیشت کے اکثر اصولوں کی اس تنقید اور انہیں شیطانی بنا کر پیش کرنے کی اس کوشش سے ابھرتا ہے جسے اسٹالن کی تصنیف "سوویت یونین میں سوشلزم کے معاشی مسائل" میں شائع کیا گیا تھا اور ایسا کرتے ہوئے یہ نظریہ سرمایہ داری سے سوشلزم میں منتقلی کے بارے میں لینن کے خاکے میں ترمیم کرتا ہے۔ 1950ء کی دہائی کے اواخر اور 1960ء کی دہائی کی شروعات میں یہ معاشی نظریہ کم و بیش معیاری بن جاتا ہے، حالانکہ معیشت پر بحث سوویت بلاک کے انتشار کے پورے دور میں جاری رہتی ہے۔ جدید ترمیم پرستی خاصاً نفیس نظریاتی آلہ ہے جس نے سیاسی معیشت میں مارکس، اینگلس اور لینن کی اس نئے معاشی نظریے سے مصالحت کروانے کی زبردست کوشش کی جو نئے معاشی حقائق کی وضاحت کے لیے نمودار ہوا تھا۔ اس معاشی نظریے کا سنگ بنیاد (اس کی تمام تر اقسام اور مختلف رجحانات کے باوجود، ایسا تنوع جسے ہم سرمایہ دارانہ فکر میں عموماً دیکھتے ہیں) مارکس ازم-لینن ازم کے اصولوں کی اس امر کے ساتھ مصالحت پر مشتمل تھا کہ ان

معیشتوں میں تمام پیداواری اشیاء، اپنی ظاہری شکل میں بھی اور اپنے جوہر میں بھی، اجناس ہیں اور قدر کا قانون محنت کی تقسیم کی نگہبانی کرتا ہے۔ قدر کا قانون تمام معاشی عناصر کے درمیان محنت کے تبادلے کا نگران بن جاتا ہے خواہ یہ تبادلہ ریاستی ملکیت میں موجود کاروباروں کے درمیان ہو یا ریاستی اور مشترکہ کھیتوں کے درمیان۔ ان معاشی نظریوں کو بعض اوقات "مارکیٹ سوشلزم" کے نظریات بھی کہا جاتا ہے۔ یہ اس کوشش کا اشارہ ہے کہ قدر کے قانون کے عمل کو ایک آفاقی نگران کے طور پر، جو کہ ایک ایسی شکل ہے جو خود مختار پیداوار کرنے والوں کے مابین معاشی تعلقات کے تاریخی اظہار کے طور پر ابھری، سوشلسٹ پیداوار کے ساتھ نظریاتی مصالحت میں لایا جاسکے۔ یہ کہنے کی ضرورت نہیں کہ یہ معاشی نظریات زرائع پیداوار کے سماجی کردار پر مشتمل نہیں تھے لیکن ان کے بارے میں یہ دعویٰ کیا گیا۔ بالآخر، یہ معاشی نظریات اس معروضی حقیقت کی پردہ پوشی کے لیے استعمال کیے گئے کہ محنت سے پیدا ہونے والی تمام دوسری اشیاء کی طرح خود محنت بھی ایک جنس بن چکی تھی اور مراعات یافتہ طبقے اضافی محنت کے ایک حصے کو ہتھیار ہے تھے۔

قدر کے قانون کی بحالی کے دور رس نتائج ہیں اور یہ ناگزیر طور پر ان دوسرے سرمایہ دارانہ قوانین سے مربوط ہے جو اپنا اظہار خاص طریقوں سے کرتے ہیں۔ ان قوانین کی کردار نگاری ان مخصوص سماجی اور معاشی رشتوں کے پس منظر میں کرنا، جو سوویت یونین میں ظاہر ہوئے، ایک وسیع اور پیچیدہ کام ہے، جس کو ہم یہاں نہیں چھیڑیں گےⁱⁱ۔ یہاں ہماری غرض بنیادی طور پر دو سوالوں سے ہے۔ پہلا یہ کہ دائیں بازو کی انحرافیت کے بنیادی ماخذ کے بارے میں اسٹالن کے تخمینے سے آغاز کرتے ہوئے، ہم کلاسیکی اور نوکلاسیکی معاشی فکر

کے ساتھ ان کے تعلق سے نہیں گے۔ دوئم، "مارکیٹ سوشلزم" کے نظریات کا قیام ترمیم پسندی کی ان شکلوں سے کس طرح متعین ہوتا ہے جو اس سے پہلے وقوع پذیر ہوئیں اور کس طرح یہ تبدیل ہو کر اس شکل میں ڈھل گئیں جسے ہم جدید ترمیم پسندی کہتے ہیں۔ مؤخر الذکر سے بنیادی طور پر سوشلزم کی سیاسی معیشت کے سیاق و سباق میں بیٹا جائے گا۔

جدید ترمیم پسندی کے معاشی نظریات کا ترمیم پسندی کی پرانی قسموں سے کیا تعلق ہے یہ بات سمجھنے کے لیے پرانے نظریہ توازن اور قدر کے قانون کی سوشلزم میں نگران حیثیت کے مفروضے کے درمیان قریبی تعلق کی شناخت کرنا ضروری ہے۔ توازن کا نظریہ یا مفروضہ 1920ء کی دہائی کے دائیں بازو کے نظریہ دانوں کی فلسفیانہ اور اقتصادی فکر کا لازمی جز ہے۔ ہم اس سوال سے نپٹنے جا رہے ہیں کہ سرمایہ دارانہ معاشی فکر میں توازن کے نظریے کے مختلف پہلوؤں کی وضاحت کی جائے اور اس بات کی کہ یہ کس طرح دائیں بازو کے ترمیم پسند نظریات میں ڈھلے۔ الغرض، موضوع کے تعارف کے مقصد سے، ہم توازن کے مفروضے کی تعریف کریں گے، اسے عمومی شکل میں بیان کر کے، ایک ایسے مفروضے کے طور پر، جس کے مطابق سماجی اور معاشی مظاہر مخصوص قوتوں کے میکائیکی توازن کے نتیجے میں وقوع پذیر ہوتے ہیں۔ کسی مظہر کا امکان توازن سے متعین ہوتا ہے۔ ایک قسم کے مظہر سے دوسرے میں تبدیلی کے عمل کی تشریح توازن کی ایک حالت سے دوسری میں منتقلی کے طور پر کی جاتی ہے۔ موضوع پر انحصار کرتے ہوئے، مختلف قسم کے سماجی اور معاشی قوانین سامنے آتے ہیں جو توازن کی لازمیت کے بارے میں عمومی بیان کو ٹھوس

بناتے ہیں۔ یہ قوانین مطلق کردار اختیار کرنے کا رجحان رکھتے ہیں کیونکہ یہ تمام سماجی تشکیلات پر اپنا اطلاق کرتے ہیں۔ بوگدانوف اور بخارن ان تمام مفروضوں کو لے کر انہیں مزید پروان چڑھاتے ہیں تاکہ تاریخی مادیت اور سیاسی معیشت کو نئی شکل دے سکیں۔

یہ نظریاتی ہتھیار سوویت یونین کی سبک رفتار صنعتکاری اور دیہات میں وسیع پیمانے کی اجتماع کاری کی ضرورت کو چیلنج کرنے کے لیے استعمال کیا گیا اور اپنے جوہر میں اس کا مقصد سوویت یونین میں سرمایہ دار طبقے کی تحلیل، سرمایہ دارانہ استحصال کے خاتمے اور سوشلزم کی تعمیر کے عمل کی بیج کنی کرنا تھا۔ 1920ء کی دہائی کے اواخر میں، دائیں بازو کی حزب اختلاف کے پاس نامیاتی اور نظریاتی اعتبار سے ایک واضح رہنما تھا، این۔ آئی۔ بخارن۔ اس کا نام خوب جانا پہچانا ہے۔ لیکن جو بات آج کل جانی مانی نہیں وہ یہ ہے کہ وہ جدلیاتی مادیت اور سیاسی معیشت دونوں میں نظریہ توازن کو شامل کرنے اور منظم انداز سے اسے استعمال کرنے کا ذمہ دار تھا۔ وہ محنت کی لاگت کے نام نہاد قانون کی تشکیل میں معاون تھا جو کہ دراصل توازن کے زیادہ عمومی نظریے کی ٹھوس شکل تھی اور یہ خیال پروان چڑھاتی تھی کہ قدر کے قانون کا عمل سوشلسٹ معیشت میں نگرانی حیثیت رکھتا ہے۔ اس بات سے بے پرواہ ہو کر کہ طریقہ پیداوار کیا ہے، محنت کی لاگت کا قانون، توازن کے مندرجہ بالا مفروضے کو محنت کے عمومی تبادلے کے معاملے میں معروضی بناتا ہے۔ منڈی کی معیشتوں (مارکیٹ اکنامی) میں قدر کا قانون، جو کہ مساوی اجناس کے تبادلے کا قانون ہے، وہی محنت کی لاگت کے قانون کے طور پر اپنا اظہار کرتا ہے۔ بخارن کے مطابق، مساوی اجناس کے تبادلے کا قانون سوشلزم میں اپنی "برہنہ" شکل میں ظاہر ہوتا ہے، اپنی جادوئی

(Fetishist) شکل سے نکل کر، جو کہ سرمایہ داری کی مارکیٹ اکنامی میں اس کے لیے دائمی ہے۔ لیکن مؤخر الذکر درحقیقت خالصتاً ایک رسمی بیان ہے۔ محنت کی لاگت کے قانون کو سوشلزم میں قدر کے قانون کے اظہار کے طور پر، مؤثر انداز سے، فروغ دیا جاتا ہے۔ سیاسی معیشت میں یہ خیالات، جیسا کہ ہم اس مطالعے کے دوران دیکھیں گے، اصلی نہیں تھے اور بنیادی طور پر انیسویں صدی میں تشکیل ہونے والی سرمایہ دارانہ فلسفیانہ اور معاشی فکر میں اپنی گہری جڑیں رکھتے تھے۔

وہ بات جو 1930ء کی دہائی میں اچھی طرح جانی پہچانی تھی اور آج کم لوگ اسے جانتے ہیں، وہ یہ ہے کہ بخارن نے ان خیالات کو اے۔ اے۔ بوگدانوف کے زیر اثر ترقی دی۔ بخارن اور انیسویں صدی کے دوسرے معیشت دانوں پر بوگدانوف کا اثر ورسوخ اور اس اثر کو مابعد اسٹالن دور میں کسی طرح فروغ دیا گیا، اس سے بحث ذیل میں کی جائے گی۔ مارکسی لیننی حلقے میں بوگدانوف اکثر اس حقیقت کی وجہ سے جانا پہچانا جاتا ہے کہ لینن نے اپنی کلاسیکی تصنیف "مادیت اور تجربی تنقید" میں ان فلسفیانہ بنیادوں کا پردہ فاش کیا تھا جنہیں تجربی وحدت (Empiricism) کی تین جلدوں میں تشکیل دیا گیا تھا۔ تجربی وحدت ایک ایسا فلسفیانہ رجحان تھا جس کی وکالت رچرڈ ایوینارلس اور بعد میں ارنسٹ ماخ نے کی۔ یہ ثبوتیت پسندی (Positivism) کی ایسی شکل تھی جس کی خاصیت مضبوط موضوعیت پسندی (Subjectivism) اور مثالیت پسندی (Idealism) تھی۔ تجربی تنقید کے اثر میں بوگدانوف نے تجربی وحدت کے خیالات تشکیل دیے جس کے ذریعے کلاسیکی انفرادی موضوعیت پسندی کو نام نہاد اجتماعی شعور سے بدل دیا گیا۔ ایسا کرتے ہوئے بوگدانوف نے

ایوناریس اور انسٹ ماخ کی اس کاوش پر زور دیا جس کے ذریعے انہوں نے ایسے فلسفے کی تشکیل کی کوشش کی جو مبینہ طور پر مادیت پسندی اور مثالیت پسندی پر قابو پاتا ہے۔ یہی بوگدانوف کے شہ پارے "ٹیکٹالوجی (Tektology)" کی فلسفیانہ بنیاد ہےⁱⁱⁱ۔ مؤخر الذکر کو دو جلدوں میں لکھا گیا تھا اور یہ تنظیم (Organization) کے عمومی تصور کا احاطہ کرتی ہے جو کہ تاریخی مادیت، جدلیاتی مادیت کو بدلتے ہوئے، دوسری چیزوں کے علاوہ، منظم معاشروں کی سیاسی معیشت کے مسائل، جیسا کہ سوشلزم اور کمیونزم، کا حل پیش کرتی ہے۔ لینن نے بوگدانوف کی جانب سے ایسے نظام فکر کی تخلیق پر اصرار کے خطرے کی پیش بینی کر لی تھی جو کہ مبینہ طور پر مارکس ازم کو مکمل طور پر پیچھے چھوڑ دیتا ہے۔ لینن نے بہت پہلے سے بوگدانوف کے کام کے مطالعے کو سنجیدگی سے لیا تھا:

"میں اس وقت سے فلسفے پر بوگدانوف کی تحریروں کا مطالعہ کر رہا ہوں جب اس نے اپنی توانائیت پرست (Energicist) کتاب، "فطرت کا تاریخی نظریہ" لکھی تھی جسے میں نے سائبیریا میں اپنے قیام کے دوران پڑھا تھا۔۔۔ جب ہم ساتھ کام کرتے تھے تو میں اور پلیخانوف اکثر بوگدانوف پر بحث کرتے تھے۔ پلیخانوف نے بوگدانوف کے نظریے کے مغالطے کی مجھ سے وضاحت کی تھی لیکن وہ اس انحراف کو خطرناک حد تک سنجیدہ نہیں سمجھتا تھا۔ بوگدانوف نے 1906ء کے آغاز میں جیل میں ایک اور تحریر لکھی۔ مجھے یقین ہے کہ یہ تجربی وحدت کی تیسری جلد تھی۔ تب مجھ پر یہ ہمیشہ سے زیادہ واضح ہو گیا کہ وہ بالکل غلط راستے پر جا رہا تھا، مارکسی راستے پر نہیں۔ (وی۔ آئی۔ لینن: "اے۔ ایم۔ گور کی

کے نام خط"، فروری 25، 1908، مجموعہ تصانیف، فارن لینگویج پبلیشنگ ہاؤس، ماسکو، 1972، جلد-13، صفحہ 449-)

بوگدانوف کے ہاتھوں مارکس ازم کی ترمیم کو بے نقاب کرنے پر لینن کا اصرار "مادیات اور تجربی تنقید" سے زیادہ آگے جاتا ہے اور فلسفے کے علاوہ بشریات (Humanities) کے دیگر شعبوں سے بھی تعلق رکھتا ہے، صرف اس کے نظریات کے سیاسی مضمرات سے ہی نہیں۔ ہم لینن کی تصنیفات میں بوگدانوف کی تنقید کو، لونا چارسکی اور بازاروف کے ساتھ، جو خود بھی تجربی وحدانیت کے زیر اثر تھے، مختلف شعبوں میں دیکھ سکتے ہیں۔ یہ نظریاتی اہمیت اور بوگدانوف کے وہ نظریات جن کی وہ 1920ء کی دہائی میں سوویت یونین میں بشریات کے شعبوں میں وکالت کرتا تھا، ان کا باہمی تعلق 1930ء کی دہائی میں فلسفیوں اور معیشت دانوں میں جانا پہچانا تھا لیکن بد قسمتی سے اسے جنگ کے بعد کے زمانے میں یا تو بھلا دیا گیا یا نظر انداز کیا گیا۔ بوگدانوف اور نظریہ توازن کو اور دائیں بازو کی ترمیم پسندی ان سے کس طرح متاثر ہوئی، یہ بات بے نقاب کرنے میں اے۔وی۔ شینگوف کی زبردست تصنیف "مارکس ازم میں بوگدانوف کی ترمیم کے خلاف لینن کی جدوجہد"، جو 1937ء میں شائع ہوئی، ایک سنگِ میل کی حیثیت رکھتی ہے^{iv}۔ اپنی تصنیف میں شینگوف نے ایک جانب تجربی تنقید پر مبنی فلسفیانہ دعووں اور بوگدانوف کی تصنیف "ٹیکٹالوجی" میں تشکیل دیے گئے تنظیمی اصولوں کے درمیان ربط کو زبردست انداز سے ثابت کیا۔ اور دوسری جانب، اس نے نظریہ توازن، جو کہ بوگدانوف کی "ٹیکٹالوجی" کے تنظیمی

اصولوں کا بنیادی حصہ ہے، اور قدر کے قانون کے درمیان دائیں بازو کے نظریات میں موجود ربط کو ثابت کیا۔

سوشلزم کی سیاسی معیشت کو، عمومی سیاسی معیشت کا وہ حصہ جسے 1920ء کی دہائی میں بوگدانوف اور بخارن کے، پر یوبراژنسکی اور کون جیسے ٹراٹسکیوں کے، روبن جیسے خیال پرستوں کے، چایانوف جیسے پیٹری بورژواکسانوں کے نمائندوں کے، کاندیریتیف، جو توگانوف اور بارانوفسکی جیسوں کے اثر میں پروان چڑھا، اس کے، بازاروف اور گرومان، اور ایسے کئی منشویکوں کے نظریات کے مضبوط اثرات کے خلاف بڑی مشکل سے تشکیل دیا جا رہا تھا۔ 1920ء کی دہائی کے معاشی مباحث کئی وجوہات کی بناء پر پیچیدہ ہیں۔ ایک بنیادی وجہ یہ ہے کہ کئی سال تک اصطفائیت (Eclecticism) کو عوامی سطح پر فروغ اور ترقی کی اجازت ملتی رہی۔ مارکسی معیشت کو "ترقی" دینے، مکمل کرنے یا اس سے آگے بڑھنے کی بہت سی کوششیں ان دلائل کی بنیاد پر کی گئیں جو مارکس تھے اور جو، جیسا کہ آگے ذکر ہوگا، ماقبل اجارہ دار سرمایہ داری کی معاشی فکر سے مطابقت رکھتے تھے۔ مجموعی طور پر یہ کم و بیش واضح سرمایہ دارانہ فکر کے عناصر کے مرکب پر مبنی تھے جو میکانیت پسندی (Mechanicism) اور مثالیت پسندی کے مرکب کے منہاجی/طریقائی (Methodological) نقائص پر مشتمل تھا۔ جب ہم سیاسی معیشت میں میکانیت پسندی کی اصطلاح استعمال کرتے ہیں تو عام طور پر اس سے مراد فطرتی سائنسوں کی طریقت کی معاشی مسائل کے غور و خوص کے لیے منتقلی ہوتی ہے۔ یہ رجحان نئے کلاسیکی معیشت دانوں میں دیکھا جاسکتا ہے۔ ہم اس پس منظر میں میکانیت پسندی کے جوہر پر مزید تفصیل سے اس

وقت بحث کریں گے جب نظریہ توازن کے جوہر اور اس کے سرمایہ دارانہ ماخذ پر غور کیا جائے گا۔

بین الاقوامی سطح پر سرمایہ داروں نے اور سامراجی معیشت کے نظریہ دانوں نے بخارن اور اس کے مقلدین سے اپنی امیدیں وابستہ کر رکھی تھیں تاکہ وہ سیاسی معیشت کے شعبے میں مارکس ازم-لینن ازم کی پیش قدمی کو روک سکیں۔ نام نہاد "اسٹالن ازم" یا اذعانی/عقیدہ پرست (Dogmatist) مارکس ازم کے سرمایہ دارانہ ناقدین کے نزدیک بخارن کی جانب سے سرمایہ دارانہ نظریہ توازن کی تعریف خصوصی قدر و قیمت کی حامل ہے۔

"جوان بخارن کے سوا، سوویت معیشت دانوں نے توازن کے تجزیے میں حالیہ متعارف کرائی گئی تنقید اور دور رس تبدیلیوں سے خود کو بے اثر ثابت کیا ہے؛ سوویت روس میں اس "سرمایہ دارانہ" تصور کا جو علم موجود ہے وہ ٹکڑوں میں، فرسودہ، دوسرے درجے کا اور مسخ شدہ ہے۔ یہ شرمناک بات ہے۔" (ای۔ ایم۔ چسودوفسکی، دی ریویو آف اکنامک اسٹڈیز، جلد 6، نمبر 2، (فروری 1939)، صفحہ 128)۔

اس حوالے میں چسودوفسکی نظریہ توازن کی ترقی کی جانب اشارہ کرتا ہے اور اس جانب کہ موخر الذکر کو، جامد غور فکر کی بنیاد پر سادہ لوح تشکیلات سے الگ ہو کر، کس طرح "بہتر" بنایا گیا۔ سرمایہ دارانہ معیشت دانوں نے بخارن کے اصلی پن (Originality) کی کمی کو بھی اس حد تک سراہا کہ انہوں نے سوویت یونین میں توازن کے نام نہاد نظریات کی تقلیل (بے وقعتی) کی^۷۔ اس معاملے سے ذیل میں پٹا جائے گا جب مابعد نوآبادیاتی

معیشت دانوں کے نظریہ توازن کا جائزہ لیا جائے گا اور اس بات کا کہ جامد توازن کے تصورات کس طرح زیادہ ریاضیاتی متغیر توازن کے تصورات میں بدلے اور کس طرح یہ اپنے ارتقاء کے باوجود اپنی بنیاد میں ہنوز میکائیکی رہتے ہیں۔ اس سے ہمارا مقصد اس بات کی صراحت کرنا ہو گا کہ معیشت^{vi} میں بوگدانوف اور بخارن کا نظریہ توازن بنیادی طور پر ان سرمایہ دارانہ معیشت دانوں سے ادھار لیا گیا تھا جو توازن کے عمومی نظریات کی ترقی کے لیے طویل عرصے سے کام کر رہے ہیں۔ 1930ء کی دہائی میں مارکس ازم۔ لینن ازم کے پیروکاروں نے بخارن کے معاشی نظریات کے سرمایہ دارانہ کردار اور اس کے ماخذ کا گہرا تجزیہ فراہم کیا تھا۔ یہ وہ وقت تھا جب اس چیز کی بنیادیں ڈالی گئیں جسے آج کل ہم سوشلزم کی سیاسی معیشت کے طور پر جانتے ہیں اگرچہ اسٹالن کی تصنیف "سویت یونین میں سوشلزم کے مسائل" کے سامنے آنے تک ہم یہ نہیں کہہ سکتے تھے کہ یہ سیاسی معیشت کا خوب ترقی یافتہ باب تھی۔ یہ بنیادیں بخارن کی معاشی فکر کے سرمایہ دارانہ خیالات کو بے نقاب کرنے کے ساتھ ساتھ ڈالی گئیں۔ سرمایہ دارانہ نظریہ دانوں نے جبلی طور پر بخارن کے معاشی نظریے کی اپنے نکتہ نظر سے تعریف کی اور وہ اس بارے میں ہونے والی نظریاتی جدوجہد سے آگاہ تھے۔ چسودوفسکی چند جملوں میں بخارن کے نظریہ توازن پر "اسٹالنسٹ" خیالات کا خلاصہ پیش کرتا ہے:

"یہ کہا جاتا تھا کہ توازن کے موضوع پر بخارن کی تعلیمات اس کی معاشی فکر کی فلسفیانہ بنیاد سے مکمل مطابقت رکھتی تھیں۔ حالانکہ یہ تغیر پر مبنی تھیں لیکن یہ روحانی طور پر ایک تجریدی "متحرک توازن" سے مشابہہ تھیں اور اس لیے مشکوک طور پر سرمایہ دارانہ

مبتدل (Modified) اعداد و شمار اور "بیہودہ" کمیتی ارتقائیت پر۔" (ای۔ ایم۔ چسود و فسی، ایضاً، صفحہ 130)

اپنی تصنیفات میں اسٹالن شاذ و نادر ہی بوگدانوف کا ذکر کرتا ہے حالانکہ یہ ثابت شدہ بات ہے کہ مارکسزم کی ترمیم کے خلاف نظریاتی جدوجہد ناگزیر طور پر سوویت بشریاتی سائنسوں پر عمومی طور پر اور سیاسی معیشت پر خصوصی طور پر بوگدانوف کی تنظیمی سائنس کے اثر کو بے نقاب کرنے کی راہ پر لے جاتی ہے۔ ہمارے پاس یہ یقین کرنے کی ہر وجہ موجود ہے کہ لینن کی طرح اسٹالن نے بھی اس حقیقت کے باوجود بوگدانوف کے اثر کو اور نئے بوگدانوف پرستوں کی فکر کو نہایت سنجیدگی سے لیا کہ اس کی تصنیفات میں اس مصنف کے حوالے بہت ہی کم ہیں۔ نئے بوگدانوف پرستوں کے حوالے سے اسٹالن کے خدشے کا سب سے اہم ثبوت اس کی تصنیف "سوویت یونین میں سوشلزم کے معاشی مسائل" ہے جو بوگدانوف کے انتقال کے تقریباً 25 سال بعد لکھی گئی تھی۔ یاروشینکو غلطیوں سے متعلق کتاب کے حصے میں بوگدانوف کا ذکر تین بار آتا ہے۔ اسٹالن یاروشینکو کی فکر کو اس دلیل کی بنیاد پر درست نہیں سمجھتا تھا کہ سوشلزم میں پیداواری قوتوں اور پیداواری رشتوں کے درمیان تعلق سے اس کا برتاؤ مارکسی نہیں تھا۔ پیداواری قوتوں کے کردار کو بڑھا چڑھا کر اور اسے مطلق بنا کر پیداواری رشتوں کو موثر طور پر پیداواری قوتوں کے حصے کے طور پر برتا گیا تھا۔ اس کا محرک یہ نکتہ نظر تھا کہ طبقاتی تضادات کے غائب ہو جانے سے پیداواری قوتوں اور پیداواری رشتوں کے درمیان تضادات بھی ختم ہو گئے ہیں۔ چنانچہ، سیاسی معیشت کا بنیادی فریضہ پیداواری رشتوں کے مطالعے سے

تبدیل ہو کر پیداواری قوتوں کے سوال پر، پیداواری قوتوں کی عقلی (Rational) تنظیم کاری کے سوال پر آگیا ہے۔ سو، اس کا بوگدانوف کی شہ پارہ تصنیف، ٹیکنالوجی، یعنی تنظیم کاری کی سائنس سے، براہ راست ربط تھا:

"اگر ہم کامریڈ یاروشینکو کی پیروی کرتے تو، لہذا، ہمیں جو حاصل ہوتا وہ مارکسی سیاسی معیشت کے بجائے بوگدانوف کی "عالمی تنظیمی سائنس" کی نوعیت کی کوئی چیز ہوتی۔ (جے۔ وی۔ اسٹالن، 'سوویت یونین میں سوشلزم کے معاشی مسائل'، فارن لینگویج پریس، پیکنگ 1972، صفحہ 65)۔

یاروشینکو کے خیالات پر کی گئی تنقید بوگدانوف کے ساتھ ان کے رشتے کو بے نقاب کرنے تک محدود نہیں ہے۔ اسٹالن صاف طور پر یاروشینکو کے بخارن کے ساتھ اس رشتے کی نشاندہی کرتا ہے جو سوشلزم میں سیاسی معیشت کی معروضی ضرورت کے انکار پر مشتمل ہے، اس حقیقت کی وجہ سے کہ مؤخر الذکر (سوشلزم کی سیاسی معیشت) کے بارے میں سمجھا جاتا ہے کہ یہ مخالفانہ تضاد کے ماتحت نہیں ہوتی۔ اس مشابہت کو ثابت کرنے کے لیے اسٹالن بخارن کی کتاب "عبوری دور کی معیشت" پر لینن کے مشہور تبصرے کو سامنے لاتا ہے جس کے ذریعے بخارن کے ان دلائل کو ہمیشہ کے لیے غلط ثابت کر دیا گیا تھا کہ سوشلزم میں سیاسی معیشت کی ضرورت نہیں ہے اور یہ کہ مؤخر الذکر (سوشلزم) کا مقصد منڈی کی معیشت (مارکیٹ اکنامی) کا مطالعہ کرنا ہے۔ درحقیقت بخارن نے 1920ء کی دہائی میں اس واضح غلطی پر اصرار نہیں کیا تھا حالانکہ بنیادی طور پر وہ نظریہ توازن کی اور بوگدانوف کے تنظیمی اصولوں کی وکالت کرتا رہا اور انہیں بہتر بناتا رہا۔ یاروشینکو اور اس کے ساتھ جدید

ترمیم پسندی نے سوشلزم میں سیاسی معیشت کی ضرورت سے کبھی واضح طور پر انکار نہیں کیا۔ تاہم، 1920ء کی دہائی میں دائیں بازو کی حزب اختلاف کے نظریات کا مرکزی موضوع یہی تھا جسے بعد از جنگ (دوسری عالمی جنگ) کے زمانے میں فروغ دیا گیا۔ بوگدانوف اور بخارن کے انداز میں پیش کرنے کے بجائے اسے مارکسی طرز تحریر کے ساتھ مطابقت میں ڈھال کر بہتر سے بہتر شکلوں میں پیش کیا گیا۔ اسٹالن یہ استدلال کرتا ہے کہ بنیادی طور پر بوگدانوف کی تنظیمی سائنس کا احیاء کر کے یاروشینکو بخارن اور اس کے ساتھ مرکزی دھارے کی ترمیم پسندی کے نقش قدم پر چل رہا تھا۔ اسٹالن اس بحث کو تازہ کرتا ہے جسے عرصہ پہلے سوویت ادب میں بھلا دیا گیا تھا، یعنی دائیں بازو کی حزب اختلاف کے خلاف وہ نظریاتی جدوجہد جس کی عکاسی 1920ء کی دہائی کے اواخر میں اہم سوویت جریدوں میں ہوئی تھی اور جو 1930ء کی دہائی میں زیادہ بہتر اور پختہ شکل اختیار کر گئی تھی^{vii}۔ بوگدانوف اور بخارن کو سامنے لا کر، اسٹالن کہتا ہے: دیکھو یہ ہمیں واپس مل گئے! اس کی کوشش تھی کہ وہ بوگدانوف ازم اور بخارن ازم کے مضبوط عناصر کی بظاہر غیر دانستہ اور بے ساختہ بحالی سے قارئین کو آگاہ کر کے سوویت فلسفیوں اور معیشت دانوں کی رہنمائی کر سکے۔

اس لحاظ سے نظریہ توازن کے خلاف اسٹالن کی جدوجہد زرعی اجتماع کاری کے خلاف بخارن کی مزاحمت کو غلط ثابت کرنے کے دور سے جاری تھی اور 1920ء کی دہائی میں یہ اپنے نکتہ عروج کو پہنچی۔ شیگلوف کی کتاب اسے نمایاں کرتی ہے جس میں اسٹالن کا مشہور خطاب "سوویت یونین میں زرعی پالیسی کے سوالوں کے متعلق" شامل ہے:

"آپ یقیناً واقف ہیں کہ ہماری قومی معیشت کے شعبوں کے درمیان "توازن" کا نام نہاد نظریہ اب تک کمیونسٹوں میں جاری ہے۔ یہ نظریہ یقیناً مارکس ازم کے ساتھ کوئی قدر مشترک نہیں رکھتا۔ تاہم، یہ ایک ایسا نظریہ ہے جسے دائیں بازو کے منحرفوں کے کیمپ کے بہت سے لوگ پھیلا رہے ہیں۔

"اس بات کا ادراک کرنا مشکل نہیں کہ یہ نظریہ لینن ازم سے کوئی مطابقت نہیں رکھتا۔ یہ احساس کرنا مشکل نہیں کہ، معروضی طور پر، اس نظریے کا مقصد انفرادی کسان کاشتکاری کے نکتہ نظر کا دفاع کرنا، امیر کسانوں کو مشترکہ کھیتوں کے خلاف ان کی جدوجہد میں ایک "نیا" نظریاتی ہتھیار فراہم کرنا اور مشترکہ کھیتوں کو بدنام و رسوا کرنا ہے۔

"تاہم، ہماری پریس میں یہ نظریہ اب بھی جاری ہے۔ اور یہ بات نہیں کہی جاسکتی کہ ہمارے نظریہ دانوں نے اسے کچل کر مسترد کرنا تو دور اسے سنجیدگی سے جھڑکا بھی ہے۔ اس ناموزونیت کی وضاحت ہماری نظریاتی فکر کی پسماندگی کے سوا اور کس بات سے کی جاسکتی ہے؟" (جے۔ وی۔ اسٹالن، لینن ازم کے مسائل، فارن لینگویجس پریس، پیکنگ، 1976، صفحات 449-450۔)

اس موقع پر یہ بیان کرنا اہم ہے کہ اس تصنیف میں اسٹالن اس چیز سے نپٹ رہا ہے جسے ہم اس لفظ کے محدود معنی میں نظریہ توازن کہتے ہیں، اس کے برعکس جو کہ نظریہ توازن کے وسیع تر معنی ہیں۔ یہاں بنیادی طور پر مؤخر الذکر زیر بحث ہے۔ جب ہم ان معنی میں نظریہ توازن کا حوالہ دیتے ہیں تو اس سے ہمارا مفہوم عبوری دور میں سرمایہ دارانہ اور سوشلسٹ معاشی نظاموں کے درمیان ایک دوسرے کے ساتھ موجود رہنے کا امکان ہوتا ہے۔ اس

میں یہ بات مضمر ہے کہ معاشی توازن کا احترام کرتے ہوئے سوشلزم اور سرمایہ داری کے معاشی نظاموں کے اصولوں میں جنس اور پیسے کے درمیان تعلقات سوشلسٹ شعبے کو بالادست بنادیں گے اور سرمایہ دارانہ شعبہ بالآخر متروک ہو جائے گا۔ اسٹالن نے یقیناً اس ردِ مارکسی خیال کو بے نقاب کیا؛ لیکن نظریہ توازن کے عمومی معنی میں وہ اس سے پیدا ہونے والے مضمرات کی وسعت کی نشاندہی کرتے ہوئے بہت آگے تک گیا۔ مابعد جنگ کے دور کے معیشت دان نظریہ توازن کے خلاف اسٹالن کی جدوجہد سے اس کے محدود معنی میں کافی حد تک آگاہ تھے لیکن وہ اسے ماضی کی بات سمجھتے تھے، ایک ایسی بات جس کا تعلق بخارن کی فکر کی انفرادیت سے یا اس دور کی دائیں بازو کی حزب اختلاف کی خاصیت سے تھا۔ اس تنقید کو وسیع تر تناظر میں پیش نہیں کیا گیا جیسا کہ شیگوف نے اپنی کتاب میں کیا اور جیسا کہ بعد میں اسٹالن نے اسے اپنی تصنیف "سوویت یونین میں سوشلزم کے معاشی مسائل" میں کیا۔

نمایاں معیشت دانوں کی اس منظر کو دیکھنے کی نااہلی یا اس میں عدم دلچسپی کو 1950ء کے اوائلی ادب میں مزید اچھی طرح دیکھا جاسکتا ہے۔ "سوویت یونین میں سوشلزم کے معاشی مسائل" کی اشاعت اور اسٹالن کے انتقال کے آس پاس وہ دور ہے جس میں سوویت یونین کے نمایاں معیشت دان اور فلسفی خود تنقیدیت کی ایک وسیع مہم میں مشغول تھے۔ یہ صاف ظاہر تھا کہ سیاست معیشت کے میدان میں ردِ مارکسی خیالات کی اشاعت اور تقسیم نمایاں نظریہ دانوں کی رضامندی کے بغیر نہیں کی جاسکتی تھی۔ اسٹالن کی تنقید کے بعد ہی یہ بحث شروع ہوئی اور نمایاں نظریہ دانوں نے اپنی خامی کو تسلیم کیا۔ تاہم، اس امر کے

علاوہ کہ خود تنقیدیت کی یہ مہم مؤثر طور پر اسٹالن کے انتقال کے ساتھ ہی ختم ہو گئی یہ بات سمجھنا خاص طور پر اہم ہے کہ خود تنقیدیت اور اسٹالن کی آخری تصنیف کی تعریف کو، بنیادی طور پر، دوہرائے جانے تک محدود کر دیا گیا اور اس کے ذریعے بشریاتی سائنسوں کے شعبے میں دائیں بازو کے انحراف کی وسیع پیمانے پر بحالی کی وجوہات سے نہیں بنایا گیا^{viii}۔

اور یہ اس امر کے باوجود ہوا کہ اسٹالن نے اپنی آخری تصنیف میں واضح انداز سے بخارن اور بوگدانوف کا ذکر کیا تھا۔ صرف یہی بات یہ ثابت کرنے کے لیے کافی ہے کہ خود تنقیدیت حقیقی اور بنیادی نہیں تھی اور بد قسمتی سے اس بات کی تصدیق اسٹالن کے انتقال کے بعد ہونے والے تاریخی واقعات نے بھی کر دی۔ اس کی مزید تصدیق اس امر سے ہوتی ہے کہ ووزنیسنسکی کی جانب سے قدر کے قانون کو سوشلزم کا نگران اور ریاست کے کردار کے تخمینے میں رضا کاریت کے اصول کو دوبارہ بحال کرنے کی کوشش پر محض مختصر اور سطحی تنقید کی گئی۔ جیسا کہ ہم آگے بحث کریں گے، ووزنیسنسکی کی کتاب "حب الوطنی کی جنگ میں سوویت یونین کی جنگی معیشت" جو 1947ء میں شائع ہوئی تھی اس نے جدید ترمیم پسندی اور بوگدانوف / بخارن کی جانب سے مارکس ازم کی ترمیم کے درمیان تعلق کو ثابت کیا تھا۔ بد قسمتی سے، چند غلطیاں جن کی نشاندہی اسٹالن نے اپنی تصنیف میں کی تھی وہ قدر کے قانون اور سوشلزم میں معاشی قوانین کے معروضی کردار کے حوالے سے ووزنیسنسکی کی غلطیوں سے برہ راست تعلق رکھتی تھیں۔ اسٹالن کی تصنیف "معاشی مسائل" اس شعبے میں تنقید اور خود تنقیدیت کی کمی اور ووزنیسنسکی کے انحراف کے جوہر اور مبداء (Genesis) کو بے نقاب کرنے میں نااہلی یا عدم دلچسپی کے نتیجے میں سامنے آتی ہے۔

ہمیں یقین ہے کہ صرف ان غلطیوں اور انحرافات کی نظریاتی جڑوں کی شناخت کے ذریعے ہی تنقید بنیادی اور حقیقی ہو سکتی ہے۔ اس کام کے لیے حقیقی ماخذات کی طرف لوٹنا ہو گا جو کہ سرمایہ دارانہ ہیں اور اسی لیے ماقبل مارکس ہیں۔

مارکسی لیننی اور بہت سے سرمایہ دارانہ معیشت دانوں نے بھی جدید تر میم پسندی کے معاشی نظریات کے اصولوں کا دہائیوں سے مطالعہ جاری رکھا ہے۔ لیکن جس چیز کا اچھی طرح مطالعہ نہیں کیا گیا وہ جدید تر میم پسندی کے معاشی نظریات کا مبداء ہے اور یہ کہ یہ کس طرح ظہور میں آئے اور تاریخی طور پر پروان چڑھے۔ اس سوال کے جواب کی کنجی اسٹالن کی تصنیف "معاشی مسائل" میں ہے جسے حتیٰ کہ ان لوگوں کی جانب سے بھی بڑے پیمانے پر فروغ نہیں دیا گیا جو اس تصنیف کی قدر و قیمت کو تسلیم کرتے ہیں۔ جیسا کہ ہم ذیل میں دیکھیں گے، سرمایہ دارانہ معیشت دانوں نے ان ملکوں کے معاشی ڈھانچے میں بنیادی تبدیلیوں کی نشاندہی مارکسی لیننی افراد سے بھی پہلے کی تھی۔ اتنا ہی کافی نہیں بلکہ یہ بھی سرمایہ دارانہ معیشت دان ہی تھے جنہوں نے اپنے طور پر اس بات کا احساس کیا کہ جدید تر میم پسندی کے نظریات اپنی گہرائی میں واقعی کوئی تخلیق نہیں تھے اور ماضی کے نظریات سے ان کا کسی قسم کا ربط تھا۔

مغربی اسکالروں نے متعدد ذرائع سے سوویت یونین میں بشریاتی سائنسوں میں ہونے والی مزاج کی تبدیلی کا احساس کر لیا تھا۔ سوویت یونین اور بیرون ملک موجود کمیونسٹ، دونوں نے مزاج کی اس تبدیلی کا فوری طور پر ادراک نہیں کیا۔ درحقیقت، سوویت کمیونسٹ پارٹی کی 20 ویں کانگریس کی شروعات سے پہلے معاشی اصلاحات کا ایک سلسلہ چلا جو سیاسی

معیشت میں موجود متعدد نام نہاد عقیدوں پر وسیع پیمانے کی خفیہ تنقید کی پیروی میں کی گئی تھیں۔ یہ تبدیلیاں، اگرچہ انہیں لازمی طور پر ٹھیک طرح نہیں سمجھا گیا، ان لوگوں کی نظروں سے چھپی نہ رہ سکیں جو سوویت یونین میں ہونے والی ہر پیش رفت پر خوب نظر رکھتے تھے۔ ہمارے پاس ایسے سرمایہ دارانہ معیشت دانوں کے کئی بیانات ہیں جنہوں نے حکومت کے نظریاتی شعبے میں ہونے والی کیفیتی تبدیلی کو بدیہی طور پر بھانپ لیا:

"ہم عصر مبصرین اس سبک رفتاری پر ششدر تھے جس کے ساتھ سوویت اقتصادیات 1950ء کے اواخر میں اور 1960ء کے اوائل میں تبدیل ہوتی دکھائی دے رہی تھی۔ اس سے بالکل پہلے، تمام سوویت سماجی سائنس دانشوار نہ بانجھ پن کی ایک اسٹالنسٹ بنجر زمین دکھائی دیتی تھی اور اچانک، گویا عدم سے، معیشت دانوں، منتظموں اور ریاضی دانوں کے گروہ نمودار ہوئے اور انتظامی چھانٹی، اقتصادی اصلاحات اور، اگرچہ طویل عرصے سے رائج مارکسی نظریات سے دستبرداری نہیں، مگر ان کے از سر نو جائزے کی وکالت کرنے لگے۔" (پی۔ سنیل، 'سوویت یونین میں اقتصادی افکار اور اقتصادی اصلاحات'، کیمبرج رشین پریس بیکس (نمبر-5)، 1991، صفحہ 26)۔

بخارن ازم اور بوگدانوف ازم جنگ کے بعد کے دور میں پھر سے نمودار ہو گئے۔ یہ عمل پیچیدہ شکلوں میں ہوا اور خاص طور پر سوویت یونین میں یہ واضح نہیں تھا، چند مستثنیات کے سوا، جنہیں ہم بعد میں دیکھیں گے۔ محتاط تجزیہ یہ انکشاف کرتا ہے کہ ان نظریات کا یہ دوبارہ ظہور بشریاتی سائنسوں کے اہم شعبوں کا احاطہ کرتا ہے جن میں سماجیات، فلسفہ، سیاسی معیشت اور تاریخ وغیرہ شامل ہیں۔ بخارن ازم کا دوبارہ ظہور جدید ترمیم پسندی

کے معاشی ادب میں بہت دیر تک، پیرسٹرائیکا کے اختتام تک، بالکل بھی واضح انداز سے نہیں ہوا۔ یہ ان جگہوں میں سے ایک ہے جہاں جدید ترمیم پسندی نے خصوصیت کے ساتھ احتیاط برتی۔ نہ ہی نظریہ توازن کو اعلانیہ اختیار کیا گیا۔ تاہم، جدید ترمیم پسندی قدر کے قانون کو بحال کرنے کے لیے جو شکلیں اختیار کرتی ہے وہ کوئی اتفاق نہیں اور یہ شکلیں تاریخی طور پر بہت اچھی طرح متعین ذریعے سے ظہور میں آتی ہیں۔ مارکس ازم لینن ازم کے پیروکاروں نے اس ربط کی شناخت کر لی ہے۔ سطحی طور پر ہی سہی، لیکن سرمایہ دارانہ اسکالرز نے بھی اسے جان لیا ہے۔ سرمایہ دارانہ علمی ذرائع میں اس کی اچھی طرح دستاویز بندی کی گئی ہے۔

"یہ دریافت کرنا حیران کن ہے کہ بخارن کے 1928-1929ء کے اسٹالن مخالف پروگرام کے کتنے ہی خیالات کو موجودہ مصلحین نے اپنے خیالات کے طور پر اپنا لیا ہے اور ماضی کے اعمال پر ان کی تنقید کس قدر اس کے اعتراضات اور پیش گوئیوں کی پیروی کرتی ہے، حتیٰ کہ ان کے طرزِ اظہار کے معاملے میں بھی۔" (ایم۔ لیون، 'سویت اقتصادی مباحثے میں سیاسی زیریں دھارے'، پرنسٹن یونیورسٹی پریس، نیو جرسی، 1974، صفحہ 13)۔

بوگدانوف کو دو پہلوؤں سے مغرب میں کافی عرصے سے پڑھا جا رہا ہے۔ بخارن کے ساتھ، بوگدانوف کو بھی کئی سرمایہ دارانہ عالموں نے "غیر اسٹالنسٹ" فکر کے نمایاں نمائندے کے طور پر شناخت کیا ہے۔ بشریاتی سائنسوں میں "اسٹالن ازم" کے سوال پر ان کے حوالے دیئے جاتے ہیں۔ صرف وہی نہیں ہیں جنہیں مغرب میں سراہا گیا ہے۔ مغربی

اسکالروں نے 1920ء کے نظریاتی مباحثوں کا مطالعہ بہت دلچسپی اور قدردانی سے کیا ہے اور وہ "اسٹالنی انقلاب" کو سوویت یونین میں دانشورانہ آزادی کے اختتام کے طور پر دیکھتے ہیں۔ تمام مصنفوں میں بوگدانوف ان کے نزدیک سب سے زیادہ دلچسپی کا باعث رہا ہے۔ اس کا تعلق اس کی تصنیف 'ٹیکٹالوجی' سے ہے۔ کچھ سرمایہ دارانہ عالم اب یہ سمجھتے ہیں کہ بوگدانوف کی یہ کتاب سائبرنگس اور جنرل سسٹم تھیوری کے جدید نظریات کی نقیب ہے۔^{ix} مغرب میں بوگدانوف میں دلچسپی کو موجود روس کے سرمایہ دارانہ نظریہ دانوں کی دلچسپی نے ماند کر دیا ہے۔ یہ عمل 1980ء کی دہائی میں دائیں بازو کے کئی نظریہ دانوں کی بحالی سے بھڑکا۔ یہ ایک ایسا مظہر ہے جو آج کے روس میں موجودہ پیٹی بورژوا نظریہ دانوں کے دو مخالف رجحانوں کا گواہ ہے: 'بین الاقوامی بوگدانوف انسٹیٹیوٹ' کی تخلیق ایک ایسی مثال ہے جس میں روس کے پیٹی بورژوا طبقے کی اپنی پیڑھی سے عقیدت ظاہر ہوتی ہے۔

"مارکس ازم اور نظریہ توازن کے درمیان تعلق کا مسئلہ بذات خود دلچسپ ہے اور سوویت معیشت کے لیے اس کی زبردست اہمیت ہے۔ چنانچہ، توازن کا ماڈل ریاضیاتی معیشت میں اہم کردار ادا کرتا ہے۔ اسی لیے، مارکس ازم اور نظریہ توازن کے درمیان تعلق مارکس ازم کی ریاضیاتی معیشت اور تمام مغربی معیشت کے ساتھ مطابقت کے سوال پر بہت بنیادی اہمیت کا حامل ہے۔ نظریہ توازن کا معروضیت کے ساتھ مطالعہ فرد کو اس قابل بناتا ہے کہ وہ بوگدانوف کے نظام فکر کا اور 1920ء کی دہائی کی تمام سوویت معیشت کا زیادہ گہرائی سے تجزیہ کر سکے۔" (اے۔ اے۔ سیلج، 'بوگدانوف کا نظریہ توازن اور 1920ء کی معاشی بحث'، سوویت اسٹڈیز، 1990ء، جلد 42، شمارہ 3، صفحہ 571)۔

مابعد اسٹالن دور میں بوگدانوف کی بحالی کو سرکاری سطح پر کبھی تسلیم نہیں کیا گیا اور ہمیشہ اسے اس کی فکر پر جزوی تنقید کر کے چھپایا گیا۔ لیننی فلسفہ، جو تجربی تنقید کی فلسفیانہ بنیادوں کی مذمت ہمیشہ بوگدانوف کی مارکس ازم میں ترمیم کے نکتہ آغاز کی حیثیت سے کرتا ہے، اسے رسمی طور پر تسلیم کیے جانے کی وجہ سے یہ معاملہ اس کے برعکس ہو بھی نہیں سکتا تھا۔ بوگدانوف کی جانب بڑھتا ہوا مثبت رویہ خصوصاً بریزنیف کے ماتحت مزید واضح ہو گیا اور مغرب میں سوویت فکر کی جانچ پڑتال کرنے والوں نے اسے پہچان لیا۔ مغربی اسکالرز، وی۔ آئی۔ سینوفونوف کی جانب سے لکھے جانے والے ایک پمفلٹ کا حوالہ ایسے ماخذ کے طور پر دیتے ہیں جو سوویت یونین میں مزاج کی اس تبدیلی کا اشارہ دیتا ہے:

"بوگدانوف کے خیالات کی یکطرفہ منفی تنقید ماضی کی بات ہے۔ ایسی بہت سی تصانیف شائع ہوئی ہیں جو اس کے کام کی مثبت اہمیت کی طرف دھیان دلاتی ہیں جو سائنسی نظام کے عمومی نظریے کی تشکیل اور اس کی ثبوتیت کے لیے وقف تھای یعنی عمومی تنظیمی سائنس (ٹیکنالوجی) جس نے سائبرنگس اور سسٹمز تھیوری کے بعض پہلوؤں کی پیش بینی کی۔" (وی۔ آئی۔ سینوفونوف، '1920ء کی سوویت فلسفیانہ سائنس میں لینن کے خیالات')

لینن گراڈ یونیورسٹی پبلشنگ ہاؤس، لینن گراڈ 1975ء، صفحہ 18، روسی سے ترجمہ شدہ)۔

سوویت یونین کے سرکاری ترمیم پسند نظریہ دانوں نے بوگدانوف کو بحال کرنے کی جو کوششیں کیں انہوں نے مختلف شکلیں اختیار کیں۔ سوویت ادب میں ایک شخص کو مختلف قسم کے بیانات مل سکتے ہیں۔ ایسے بیانات بھی جن میں ٹیکنالوجی کی سراسر مذمت ایک ایسی کوشش کی حیثیت سے کی گئی ہے جو فلسفے کی ضرورت سے انکار کرتی ہے اور تجربی تنقید کا براہ

راست تسلسل ہے، جو دنیا کا موضوعی عینیت پسند تصور ہے اور ایسے بیانات بھی جن میں پیچیدہ نظاموں کی تھیوری، سائبرنکس، پیداواری انتظام کاری کی تھیوری وغیرہ کی ترقی میں بوگدانوف کے تنظیمی اصولوں کا دفاع کیا گیا ہے۔ جس نکتہ نظر کو 1970ء کی دہائی میں کم و بیش تسلیم کر لیا گیا وہ یہ تھا کہ ٹیکٹالوجی تجربی تنقید کے ان فلسفیانہ بیانات کے حوالے سے ترقی پسندانہ اہمیت رکھتی ہے جن کی لینن نے گہرائی سے چھان بین کی تھی۔ یہ کہا جاتا ہے کہ بوگدانوف کی عبوری تصنیف "زندگی کے تجربے کا فلسفہ" اس کی فکر کے ایک ایسے مثبت ارتقاء کی نمائندگی کرتی ہے جو اسے موضوعی عینیت پرستی سے دور لے جاتا ہے، جو "غیر ارادی" مادیت پسندی اور جدلیات کے بے اختیار استعمال میں جلوہ گر ہوتا ہے۔ اس بیان کے حق میں جو دلیل دی جاتی ہے وہ اس امر پر مبنی ہے کہ بوگدانوف تنظیمی اصولوں اور قوانین کا جو تصور متعارف کرتا ہے وہ انسانی شعور سے آزاد ہیں اور وہ انسانی تجربے کو اجتماعی تجربے کا اظہار سمجھتا ہے۔ اس پر آگے کچھ تفصیل سے گفتگو ہوگی۔ اس قسم کا تجزیہ مارکس سے پہلے کے فلسفیوں کے مطالعے میں عام ہے۔ مارکس ازم لینن ازم کی کلاسیکی تصنیفات نے مارکس سے پہلے کے مفکروں کے فلسفے میں مثبت عناصر کی ہمیشہ تعریف کی اور ان میں جدلیات یا منظم مادیت پسندی کی غیر شعوری کوششوں کا عمل دیکھا۔ تاہم، مارکس ازم لینن ازم کی کلاسیکی تصنیفات کبھی بھی مخصوص نظریاتی شکلوں کو ان کی تہہ میں موجود ان طبقاتی قوتوں سے منسوب کرنے سے نہیں چوکیں جو سماج میں کارفرما ہوتی ہیں اور مفکر جن کا نمائندہ ہوتا ہے۔ جدلیات کی ترقی میں ہیگل کے زبردست مثبت کردار کو سراہتے ہوئے مارکس ازم لینن ازم کی کلاسیکی تصنیفات ہیگل کی خیال پرستی کی طبقاتی جڑوں

کی شناخت کرنے میں بالکل واضح تھیں۔ سوویت ترمیم پسند بوگدانوف اور بخارن کو مؤثر انداز سے بحال کرنے کے لیے یہ سرمایہ دارانہ روش اختیار کرتے ہیں کہ وہ ان ٹھوس تاریخی حالات کی تجرید کرتے ہیں جن کے اندر بوگدانوف کا ارتقاء ہوا اور اس کے کام کو ایک جداگانہ دانشور کا تخلیقی کام قرار دیتے ہوئے اس کی تہہ میں موجود اس دور میں جاری طبقاتی جدوجہد کو مساوات (Equation) سے خارج کر دیتے ہیں۔ یہ علمی اغراض سرمایہ دارانہ پروفیسروں کے حلقوں میں بہت عام ہیں جن کے تحت کسی ایک یا دوسرے دانشور کے کام کو خیالات کے خود و ارتقاء کے نتیجے کے طور پر دیکھا جاتا ہے بجائے یہ کہ انہیں کسی مخصوص طبقے کی امنگوں کے اظہار کے طور پر دیکھا جائے۔ نہ ہی سوویت ترمیم پسند اور نہ ہی مغربی سامراجی نظریہ دان بوگدانوف کے تنظیمی اصولوں کی طبقاتی جڑوں کی اہمیت کا اور روس کے سرمایہ دار اور پیٹی بورژوا طبقوں کی فکر پر اس کے اثرات کا اندازہ لگانے کی صلاحیت رکھتے ہیں۔ دونوں ہی بوگدانوف کے اس اصرار کے بنیادی سبب کو سمجھنے میں ناکام رہتے ہیں کہ اس کی ابتدائی ثبوتیت پسندی کو انقلابی روس کے اور انقلاب سے پہلے کے تاریخی حالات میں جگہ دی جائے اور یہ سمجھنے میں بھی کہ کس طرح یہ ان طبقاتی قوتوں کے لیے ایک نظریاتی ہتھیار بن جاتا ہے جو سرمایہ دارانہ نظام کی بحالی کی کوششوں کے پیچھے تھیں۔ بوگدانوف ازم اور بخارن ازم کی اچانک بحالی ان نظریاتی شکلوں میں مرکزے کی حیثیت رکھتی ہے جنہوں نے آگے چل کر سوویت یونین میں سرمایہ دارانہ نظام کی بحالی کے عمل کو مہمیز دی۔ اس مطالعے کا مقصد بوگدانوف کے نظریات کے بنیادی طور پر سرمایہ

دارانہ کردار کو ثابت کرنا ہے جنہوں نے تجربی وحدانیت سے آگے بڑھ کر سیاسی معیشت میں جدید ترمیم پسندی کے نظریے کی تشکیل میں اہم کردار ادا کیا۔

2- مارکسزم اور نظریہ توازن

اس مطالعے کا مرکزی موضوع نظریہ توازن (Theory of Equilibrium) کے ترمیم پسندانہ کردار کا انکشاف کرنا ہے اور یہ دکھانا ہے کہ یہ مفروضہ کس طرح سوشلزم میں قدر کے قانون کی بحالی میں بنیادی کردار ادا کرتا ہے اور، بالآخر، سرمایہ دارانہ نظام کی بحالی میں۔ یہ امر کہ ہم جدید ترمیم پسندی کے مرکزی اصول کی حیثیت سے نظریہ توازن پر اس قدر زور کیوں دیتے ہیں اس بات پر دلالت نہیں کرتا کہ توازن کا تصور مارکسزم کے لیے اجنبی ہے یا اس میں اس کا ذکر نہیں۔ اس کے بہت برعکس، توازن ایک ایسا خیال ہے جس کے کردار کی وضاحت بہت محتاط انداز سے جدلیاتی مادیت میں اور سیاسی معیشت کے اس نظریے میں کئی گئی ہے جسے مارکس نے اپنے سیاسی معیشت کے مسودوں میں وضع کیا تھا۔ یہ کہنے کی ضرورت نہیں کہ توازن کے تصور کی وضاحت سرمایہ دارانہ فکر کی تنقید کے طور پر ابھرتی ہے کیونکہ توازن کا مفروضہ مؤخر الذکر کے ساتھ گہرا ربط رکھتا ہے۔ یقیناً، مارکس اور اینگلس کی سیاسی معیشت میں توازن کے کردار کا گہرا ادراک رکھتے تھے اور اس بات کا بھی کہ یہ کس طرح ارتقاء کرتا ہے اور اپنا وجود برقرار رکھتا ہے۔ ان معنی میں، مارکس اور اینگلس نے ہمارے لیے سراغ یا بلا واسطہ حوالوں سے کہیں زیادہ کچھ چھوڑا ہے، حالانکہ جدید ترمیم پسندی اور جدید روس میں اس کے وکیل آج ہمیں اس کے برعکس یقین

دلانے کی کوشش کرتے ہیں، لیکن جدلیاتی مادیت میں، تاریخی مادیت میں اور سیاسی معیشت میں توازن کے کردار کو وضاحت سے بیان کیا گیا ہے۔

اس حصے میں ہم اس بات کو مختصر ادیکھیں گے کہ جدلیاتی مادیت میں اور سیاسی معیشت میں توازن کے تصور کو کس طرح برتا جاتا ہے اور کس طرح مارکس توازن کے تجریدی مفروضے کی بالکل واضح نشاندہی ایک ایسے عنصر کے طور پر کرتا ہے جسے کلاسیکی معیشت دانوں نے اپنی نظریاتی غلطیاں جاری رکھنے کے لیے استعمال کیا۔ یہ ذہن میں رکھنا ضروری ہے کہ اس مقام پر، یعنی کلاسیکی معیشت دانوں کی غلطیوں کا انکشاف کرنے کے لیے، توازن کا مفروضہ لازمی طور پر مرکزی کردار ادا نہیں کرتا۔ جیسا کہ بعد میں دیکھا جائے گا کہ وہ کلاسیکی معیشت دان جن کا تجزیہ مارکس نے کیا وہ توازن کے مفروضے کو مرکزی دعوے یا نظریاتی اوزار کے طور پر استعمال کرنے سے غرض نہیں رکھتے تھے^x۔ یہ امر کہ توازن کا مفروضہ مارکس کی تنقید کا اولین محور نہیں تھا شاید ایک ایسی وجہ تھی جس کے سبب اس نظریے کو بیسویں صدی میں اس قدر مشہور ہونے کا موقع ملا اور یہ سرمایہ دارانہ نظام کی بحالی کی حمایت میں سب سے بڑا نظریاتی آلہ بن گیا^{xi}۔ مابعد کلاسیکی سرمایہ دارانہ معاشی فکر میں توازن کا مفروضہ اور زیادہ مشہور ہو جاتا ہے اور اس کی اہمیت معاشی مباحثے میں مرکزے کے قریب تر ہو جاتی ہے۔ بعض مصنفین کے نزدیک توازن کے مفروضے مرکزی خیال کی حیثیت اختیار کر جاتے ہیں اور یہ اعلیٰ سطح کی ریاضیات کے ذریعے جدید سامراجی معاشی نظریوں میں سرایت کر جاتا ہے۔ جیسا کہ بعد میں دیکھا جائے گا کہ ریاضی کو متعارف کرانے اور معیشت کو ریاضیاتی علم میں منتقل کرنے کا رجحان توازن کے خیال سے

مضبوطی سے جڑا ہوا ہے۔ اس بات کا تعلق اس امر سے ہے کہ کسی مساوات کا حل توازن کا ہی عمل ہے۔ توازن کے مفروضے میں مزید پیش رفت کی گئی ہے کیونکہ ریاضی کا علم مفروضات اور مکانی شرائط کی مدد سے پیش گوئی کا امکان مہیا کرتا ہے۔ ان ریاضیاتی ماڈلوں کی مدد سے مارکیٹ کے رویے کے لیے مخصوص پیش گوئیاں کی جاسکتی ہیں۔ تاہم، توازن کا مفروضہ، جس کے ذریعے پیچیدہ معاشی نظام حالت سکون کی جانب بڑھتے ہیں، سرمایہ دارانہ اور ترمیم پسند فکر کے لیے مرکزی طریقیتی نقطہ رہتا ہے۔ اس بات سے آگے چل کر پنپا جائے گا خصوصاً جب ہم ان معیشت دانوں کی بات کریں گے جو بوگدانوف، بخارن اور بیسویں صدی کے دوسرے ترمیم پسند معیشت دانوں کے ہم عصر ہیں۔

2.1- مارکسزم میں میکانیکی توازن کے تصور کا استعمال

جب ہم میکانیکی توازن کے تصور کا ذکر کرتے ہیں تو اسے جدلیاتی مادیت سے مختلف ظاہر کرنے کے لیے ہم اس خیال کا حوالہ دیتے ہیں جو فزکس کے عمومی نصاب میں عام طور پر استعمال کیا جاتا ہے۔ کسی چیز یا کسی نظام میں میکانیکی توازن اس وقت حاصل ہوتا ہے جب ان پر اثر ڈالنے والی تمام قوتیں ایک دوسرے کو معطل کر دیتی ہیں۔ سرمایہ دارانہ معاشی فکر میں یہ خیال بہت وسیع پیمانے پر پھیلا ہوا ہے۔ اجناس کے تبادلے اور طلب اور رسد کو یہ کس طرح متاثر کرتا ہے اس بات کے مطالعے میں یہ خیال دائمی طور پر موجود ہے۔ مارکس ازم۔ لینن ازم کی کلاسیکی تصنیفات توازن کی اصطلاح کو لفظ کے میکانیکی معنی میں استعمال کرتی ہیں۔ وہ بار بار ایسا کرتی ہیں لیکن وہ اسے بہت محتاط انداز سے کرتی ہیں اور

ایک بہت اچھی طرح متعین پس منظر میں، اچھی طرح متعین مقصد کے ساتھ، جو میکائیکی بیان کی حد سے تجاوز نہیں کرتا اور جو فطرت اور سماج میں توازن کے رجحان پر مابعد الطبعیاتی طریقے سے غور و فکر کر کے اس سے عمومی قوانین تشکیل نہیں دیتا جس طرح کہ سرمایہ دارانہ اور ترمیم پسندانہ فکر مستقل طور پر کرتی ہے۔

توازن کی میکائیکی تشریح کو ان مسائل کے مطالعے کے لیے عمومی انداز سے وسعت دی جا سکتی ہے اور ان پر اس کا اطلاق کیا جاسکتا ہے جن میں فیصلہ کن عوامل کی حرکیات کو میکائیکی قوتوں کے طور پر بیان کیا جاسکتا ہے۔ مثال کے طور پر، مارکس ازم - لینن ازم میں میکائیکی توازن کا خیال وسیع پیمانے پر ان مستحکم اور غیر مستحکم سیاسی موڑوں کے تعین کے لیے استعمال کیا جاتا ہے جو طبقاتی قوتوں کے ارتباط (Correlation) کے نتیجے میں ابھرتے ہیں۔ کسی طبقے کے سماجی عمل کو میکائیکی قوت کے طور پر برتا جاسکتا ہے۔ اگر متضاد مفادات رکھنے والے دو طبقے لڑتے ہیں تو اس سماجی عمل کے خالص نتیجے کو مخالف سمت رکھنے والی دو قوتوں کے میکائیکی مجموعے کے نتیجے کے طور پر بیان کیا جاسکتا ہے۔ اگر اس معاملے کو خالصتاً میکائیکی نکتہ نظر سے دیکھا جائے تو کہا جاسکتا ہے کہ کسی مخصوص سیاسی موڑ کو مزید کسی قوت کے ذریعے متعین کیا جاسکتا ہے جو کہ ایسی قوتوں میں اضافے کا نتیجہ ہے جو سماجی قوتوں کی نمائندگی کرتی ہیں: کل طاقت اس قوت کے مساوی ہوگی جس کی شدت سب سے زیادہ ہوگی^{xii}۔ نتیجتاً، اس طرح سماج کے ارتقاء کو ایسے پیچیدہ نظام کے طور پر بیان کیا جاسکتا ہے جو اس طرح ترقی کرتا ہے کہ اس میں اندرونی اور بیرونی طور پر متحرک تمام طاقتیں ایک معین وقت پر ایک دوسرے کو معطل کر دیتی ہیں اور اس طرح سماج کی تعریف توازن کی کم

و بیش مستحکم حالتوں کے تسلسل کے طور پر کی جاسکتی ہے^{xiii}۔ ایک حد تک یہ تجریدات درست ہیں اگر انہیں محتاط طریقے سے استعمال کیا جائے۔ تجرید کی اس سطح کو استعمال کر کے، جس میں ٹھوس سماجی قوتوں اور تحریکوں کو میکائیکی قوتوں کے طور پر اور سماجی حالتوں کو ان قوتوں کے میکائیکی اضافے کے نتیجے کے طور پر استعمال کیا جاتا ہے، بوگدانوف اور بخارن نے (اور ان سے پہلے کئی سرمایہ دارانہ مفکروں نے) قوانین کا ایسا مابعد الطبعیاتی نظام تخلیق کیا جو معاشی اور تاریخی عوامل کا احاطہ کرتا ہے۔ یہ مابعد الطبعیاتی نظام اس تصور سے مطابقت رکھتا ہے جس کے نزدیک، سماجی اور اقتصادی نظاموں کا ارتقاء، میکائیکی تشریح کی بدولت، عمومی استحکام کی سمت میں ہوتا ہے۔ ترمیم پسندی کے برعکس، مارکس ازم میکائیکی طریقے کو کبھی کبھار استعمال کرتے ہوئے اسے مارکسی سائنسی طریقت کے نظم و ضبط کے تابع رکھتا ہے۔ آئیے اس دعوے کے جوہر کی وضاحت کے لیے ایک ٹھوس مثال دیں۔ 1921ء میں کمیونسٹ انٹرنیشنل کی تیسری کانگریس میں لینن کی رپورٹ کو لیتے ہیں جس میں خانہ جنگی اور بین الاقوامی سرمایہ داری کی جارحیت کے خلاف فتح کے بعد ابھرنے والی نئی بین الاقوامی صورت حال کے نتیجے میں روسی کمیونسٹ پارٹی کی حکمت عملی کا ذکر ہے:

"میں معاشی بنیاد کو ایک طرف کر دیتا ہوں لیکن میرا خیال ہے کہ اپنی جمہوریہ کی اندرونی حالت پر بحث کرتے ہوئے ہمیں سیاسی طور پر لازماً اس حقیقت کو مد نظر رکھنا چاہیے کہ اس وقت ان قوتوں کے درمیان ایک مخصوص توازن پیدا ہو گیا ہے جو ایک دوسرے کے خلاف کسی ایک یا دوسرے طبقے کی بالادستی کے لیے کھلم کھلا مسلح جدوجہد کر رہی ہیں۔ یہ سرمایہ دارانہ سماج، مجموعی بین الاقوامی سرمایہ داری اور سوویت روس کے درمیان ایک

توازن ہے۔ یقیناً یہ صرف محدود معنی میں توازن ہے۔ میں کہتا ہوں کہ یہ صرف عسکری جدوجہد کے معاملے میں ہے کہ بین الاقوامی صورتحال میں خاص قسم کا توازن پیدا ہو گیا ہے۔ یقیناً، اس بات پر زور دینا چاہیے کہ یہ محض ایک نسبی توازن ہے اور ایک ایسا توازن جو بہت غیر مستحکم قسم کا ہے۔" (وی۔ آئی۔ لینن، مجموعہ تصانیف، چوتھا انگریزی ایڈیشن، پروگریس پبلشرز، ماسکو، 1965، جلد-32، صفحہ 478۔)

لینن ایک مخصوص تاریخی موڑ کے معاملے پر بات کر رہا ہے جسے اس کی معاشی بنیاد سے الگ کر کے دیکھا جائے تو اسے سادہ طور پر توازن کی ایسی حالت کہا جاسکتا ہے جو بنیادی طور پر غیر مستحکم ہے کیونکہ بین الاقوامی سرمایہ داری اور مزدور ریاست کے درمیان رشتے کی نوعیت اور اول الذکر کی نسبی طاقت موخر الذکر کے ساتھ متضاد ہے۔ ایک جانب، ہمارے پاس موضوع کی تجزیاتی علیحدگی ہے جس میں سیاسی پہلو کو معاشی تضاد سے علیحدہ کیا گیا ہے اور یہ بیان کیا گیا ہے کہ موضوع کو میکائیکی توازن کی حالت کے طور پر برتا جاسکتا ہے۔ دوسری جانب، ہمارے سامنے یہ بیان ہے کہ یہ مخصوص توازن نسبی اور غیر مستحکم ہے، یعنی یہ کسی عمومی یا فطری رجحان کا نتیجہ نہیں ہے بلکہ 'حالات کے ایک مخصوص مجموعے' کا نتیجہ ہے^{xiv}۔ تجزیاتی انداز کی پیروی کرتے ہوئے لینن مطالعے کے موضوع کو، درپیش عالمی صورتحال کے تمام تر مختلف پہلوؤں (معاشی، عسکری، وغیرہ) کو نئے سرے سے ترتیب دیتا ہے اور یہ نتیجہ اخذ کرتا ہے کہ تاریخی صورتحال کو مزدور ریاست کے مفاد میں استعمال کرنا چاہیے جبکہ بین الاقوامی سرمایہ داری سے مزید محاذ آرائی کے لیے تیاری کرنا چاہیے^{xv}۔ اپنے خیال کو پیش کرنے کے عمل میں لینن نے کسی ایسے قانون پر قیاس کرنے

کی کوشش نہیں کی جس کے ذریعے سرمایہ داری اور مزدور طبقے کے درمیان طبقاتی جدوجہد کو کسی مرحلے پر توازن اختیار کر لینا چاہیے اور جو بالآخر ختم ہو کر ایک اور نئے توازن میں بدل جائے گا جو کہ مزدور طبقے کے لیے پہلے والے توازن سے زیادہ فائدہ مند ہو گا۔ لینن نے مارکسی طریقت سے مختلف نظام پر قیاس نہ کرتے ہوئے کسی نئے قانون کی دریافت کا دعویٰ نہیں کیا۔ وہ مارکسی طریقت کو استعمال کرتے ہوئے متعلقہ عوامل کو جدا کرتا ہے اور ایک ایسے نئے نتیجے پر پہنچتا ہے جو اسے مزدور طبقے کے مفاد میں حکمت عملی کے نئے قدم کی تشکیل کرنے میں مدد دیتا ہے۔ مزید برآں، کیا توازن کا کوئی مفروضہ یا تجریدی قانون لینن کے متعلقہ تجزیے سے پہلے موجود تھا؟ نہیں ایسا نہیں تھا۔ اس قسم کا مابعد الطبعیاتی غور و فکر نہ صرف غیر ضروری ہے بلکہ مارکسی طریقت کے نکتہ نظر سے، جسے لینن گہرائی سے سمجھتا تھا اور جس پر اس نے منظم انداز سے عملدرآمد کیا، سادہ طور پر غلط بھی ہے۔

کوئی دائیں بازو کا ترمیم پسند بین الاقوامی سرمایہ داری اور مزدور ریاست کے درمیان مخصوص توازن کی موجودگی کے بارے میں لینن کی رائے کو کس طرح دیکھے گا؟ اس بات سے قطع نظر کہ توازن کتنا مستحکم یا غیر مستحکم ہے، دائیں بازو کا ترمیم پسند توازن کی جانب رجحان کی حیثیت سے اس معاملے پر سوچنے کی کوشش کرے گا۔ اس کے استدلال کا ایک خاص معیار ہے: کسی مخصوص توازن کے مشاہدے کی تشریح توازن میں پنہاں کسی قانون یا نظاموں میں موجود (خصوصاً سرمایہ دارانہ اور سوشلسٹ نظاموں میں) کسی مخصوص توازن پر پہنچنے کے عمومی رجحان کے طور پر کی جاتی ہے۔ یہ توازن یا توازن کے اس تسلسل کی شرائط بنیادی طور پر قوتوں کی میکینیکی شمولیت یا مزدور ریاست اور سرمایہ دارانہ ریاستوں کی

حلقہ بندی کے درمیان قوتوں کے باہمی تعلق کا نتیجہ ہے۔ یہ خیال سوشلسٹ ملکوں اور سرمایہ دار ملکوں کے مابین پر امن بقائے باہمی کے امکان کے ترمیم پسند دعوے کی جانب لے جاتا ہے۔ پر امن بقائے باہمی ممکن ہے بشرطیکہ ضروری عوامل اپنی جگہ موجود ہوں اور انہیں میکائیکی نکتہ نظر سے سمجھا جائے۔ مثال کے طور پر، سوویت یونین اور امریکہ کے درمیان عسکری قوتوں کا تذویراتی توازن پر امن بقائے باہمی کا جواز فراہم کرتا ہے۔

ایک مخصوص قسم کے توازن کی موجودگی کے بارے میں لینن کی تصدیقات کی طرح ہی اسٹالن سرمایہ دارانہ حلقہ بندی کے ساتھ "پر امن بقائے باہمی" کے نام نہاد سوالوں سے نپٹتا ہے۔ 1925ء میں سوویت کمیونسٹ پارٹی (بالشویک) کی چودھویں کانگریس میں مرکزی کمیٹی کی سیاسی رپورٹ میں اسٹالن بیان کرتا ہے:

"وہ نئی اور بنیادی خاصیت، وہ فیصلہ کن خاصیت جس نے اس عرصے کے دوران بین الاقوامی تعلقات کے دائرے میں تمام واقعات کو متاثر کیا ہے وہ یہ امر ہے کہ ہمارے ملک، جو سوشلزم کی تعمیر کر رہا ہے، اور سرمایہ دار دنیا کے ملکوں کے درمیان طاقتوں کا ایک مخصوص توازن قائم ہو گیا ہے، ایک ایسا توازن جس نے سوویت زمین اور سرمایہ دار ملکوں کے درمیان "پر امن بقائے باہمی" کے موجودہ دور کا تعین کیا ہے۔ وہ جسے ہم نے کبھی جنگ کے بعد مختصر عارضی سکون کہا تھا اب عارضی سکون کا ایک پورا دور بن چکا ہے۔ چنانچہ، سرمایہ دار دنیا اور مزدور دنیا کے درمیان "پر امن بقائے باہمی" کا ایک مخصوص دور اور طاقتوں کے درمیان ایک مخصوص توازن۔" (اسٹالن، تصنیفات، فارن لیٹگویجز پبلشنگ ہاؤس، ماسکو، 1954ء، جلد 7، صفحات 267-268)

اسٹالن اس حقیقت کے بارے میں بات کرتا ہے جسے توازن کی ایک مختصر حالت سمجھا جاتا تھا مگر وہ سوچ سے بڑھ کر طویل عرصے قائم رہا۔ درحقیقت مختصر سکون کا یہ دور دو دہائیوں تک قائم رہا۔ اس تاریخی حقیقت سے اسٹالن نے (مستقل) پر امن بقائے باہمی کے امکان کو اخذ نہیں کیا۔ وہ اس اصلاح کو وائین میں استعمال کرتا ہے تاکہ اپنے استدلال کو ممکنہ غلط تشریحات سے بچا سکے۔ مزدور ریاست اور سامراج کے درمیان کسی بھی قسم کے مستحکم یا طویل توازن کی موجودگی کی حقیقت اس بات کا اظہار نہیں ہوتی کہ ان دونوں کے درمیان تعلقات کا تعین تضاد سے نہیں ہوتا اور کسی دن یہ تضاد کھلی محاذ آرائی کے نتیجے میں ظاہر نہیں ہوگا۔ اسٹالن نے کبھی یہ نتیجہ اخذ نہیں کیا کہ مستقبل میں سامراج کی شکست کسی ارتقائی عمل کے ذریعے ہوگی، جس کے ذریعے سوشلسٹ ملک سرمایہ داری پر سوشلسٹ پیداواری طریقے کی برتری کی بدولت بتدریج دولت مند ہوتا جائے گا، دوسرے ملک سوویت یونین کی مثال کی پیروی کریں گے اور سامراج اپنے داخلی تضادات اور سوشلسٹ کیمپ کی بھاری برتری کی بدولت شکست کھا جائے گا۔ اسٹالن اس امر سے بخوبی آگاہ تھا کہ جلد یا بدیر یہ تضاد پر تشدد شکل میں پھٹ پڑے گا اور پھر ایک ہولناک ترین شکل میں جس کا کوئی تصور نہیں کر سکتا تھا ایسا ہی ہوا۔ پر امن بقائے باہمی اور عالمی پیمانے پر سوشلزم میں نسبتاً پر امن منتقلی کے دعوے کی وکالت کرنے کے بجائے اسٹالن کے خیالات مضبوط صنعتی اور خود کفیل سوشلسٹ ریاست کی تعمیر کی ضرورت سے حاملہ تھے۔ بخارن اور دائیں بازو کی حزب اختلاف اپنے جوہر میں سوشلزم میں نسبتاً پر امن اور ارتقائی منتقلی اور اسی انداز سے سامراج کی شکست کے امکان کی وکالت کر رہے تھے۔ سوویت یونین میں سرمایہ دارانہ طریقہ

پیداوار کے خاتمے اور سوشلزم میں منتقلی کا تصور ایک ارتقائی عمل کے طور پر پیش کیا جا رہا تھا جس کے تحت قدر کا قانون، محنت کی لاگت کے قانون کی شکل میں (یا بخارن کے الفاظ میں، محنت کی لاگت کا قانون اپنی برہنہ شکل میں قدر کے قانون کی اشیاء پرستانہ شکل کے بغیر) شعبوں کے مابین محنت کے تناسب کا تعین کرے گا۔ یہ توازن کے مفروضے کی ضرورت ہے۔ جیسا کہ ہم سیاسی معیشت میں متعدد مواقعوں پر دیکھیں گے، سرمایہ دار اور پیٹی بورژوا مفکروں کی خاصیت ہے کہ وہ تجربیت پسند رہتے ہوئے کسی مظہر کی سطح میں دخول کرنے کی صلاحیت سے عاری ہوتے ہیں۔ سرمایہ دارانہ معیشت دانوں کا یہ رجحان کہ وہ مخصوص تناسبات کے استحکام کا مشاہدہ کرتے ہوئے توازن کی فکر سے رجوع کرتے ہیں ان کی طریقت کی خامی کا اظہار ہے۔

یہ یاد رکھنا ضروری ہے کہ توازن کے مستحکم یا غیر مستحکم کردار سے مارکسزم میں توازن کے خیال کے میکینیکی کردار میں تبدیلی نہیں آتی۔ یہ خیال اس وقت اور زیادہ متعلقہ ہو جائے گا جب متحرک توازن کے سرمایہ دارانہ اور پیٹی بورژوا تصور سے پنپا جائے گا جسے متعارف کرانے میں وہ اس مقصد کی وجہ سے مجبور ہوتے ہیں کہ توازن کے مابعد الطبعیاتی خیال کی مصالحت معاشی مظہر کے متحرک کردار سے کی جاسکے۔ اوپر دیے گئے دونوں حوالے اس موضوع پر بات کرنے میں کافی سہولت پیدا کرتے ہیں۔ لینن کے سامنے ایسی صورت حال تھی جسے قلیل المدتی اور کافی غیر مستحکم توازن سمجھا گیا تھا۔ اسٹالن نے ایک ٹھوس تاریخی صورت حال کا سامنا کیا جو اس وقت ابھری جب یہ توازن طویل اور نسبتاً مستحکم تھا۔ کیا مارکسی تجزیے میں میکینیکی توازنوں کے اس خیال کا کردار بدل جاتا ہے؟ نہیں۔ بنیادی طور پر

نہیں۔ مارکسزم کی مخالفت میں، دائیں بازو کے ترمیم پسند توازن کے مابعد الطبعیاتی موقوف کی مصالحت اس مستقل تبدیلی سے کرانا چاہتے ہیں جو جدلیاتی مادیت میں دائمی طور پر موجود ہے۔ اور یہ کام متحرک توازن کے تصور کو متعارف کرا کر کیا جاتا ہے۔ متحرک توازن کا تصور، بہاؤ میں توازن، بیہودہ معیشت میں نہایت اہم کردار ادا کرتا ہے۔ بخارن نے اپنی "تاریخی مادیت" میں اسے تشکیل دیا حالانکہ وہ پہلا شخص نہیں تھا جس نے یہ تصور متعارف کروایا^{xvi}۔

"یہ یاد کرنا چاہیے کہ ایسا توازن جس کا مشاہدہ ہم فطرت یا سماج میں کرتے ہیں وہ مطلق، تبدیل نہ ہونے والا توازن نہیں بلکہ بہاؤ میں توازن ہے، جس کا مطلب یہ ہے کہ توازن قائم بھی ہو سکتا ہے اور تباہ بھی ہو سکتا ہے، دوبارہ ایک نئی بنیاد پر قائم ہو سکتا ہے اور پھر سے مضطرب ہو سکتا ہے۔" (این۔ بخارن، 'تاریخی مادیت: سماجیات کا نظام'، انٹرنیشنل پبلشرز، لندن، تیسری اشاعت، 1928، صفحہ 74۔)

سوچ کا تسلسل سادہ ہے۔ چونکہ ہمارے سامنے مستقل تبدیل ہوتی فطرت اور معاشرے کی ناقابل تردید شہادت ہے کہ انہیں جامد خیالات کے ذریعے بیان نہیں کیا جاسکتا اور پھر جامد / ساکن توازن کے مفروضے کو متحرک توازن کے مفروضے سے بدل دیا جاتا ہے۔ ہم دیکھتے ہیں کہ مارکس ازم میں میکانیکی توازن کا نسبی استحکام تجزیے میں مؤخر الذکر کے کردار میں کوئی اہم فرق متعارف نہیں کرواتا۔ دونوں صورتوں میں یہ میکانیکی توازن کا تصور ہی رہتا ہے اور اس حیثیت سے یہ مارکسی تجزیے میں ثانوی کردار ادا کرتا ہے، موزوں موقع پر استعمال کیے جانے والے اوزار کے طور پر۔ بخارن کے خیال میں جامد (مستحکم) توازن

سے متحرک (غیر مستحکم) توازن میں منتقلی بنیادی فرق پیدا کرتی ہے۔ یہ فرق اس قدر بنیادی ہے کہ یہ توازن کو میکانیکی طور پر برتنے سے اس مقام تک لے جاتا ہے جب یہ میکانیکی برتاؤ جدلیاتی قرار دیا جانے لگتا ہے۔ جدلیات کو بنیادی طور پر حرکیات سے الجھایا جاتا ہے جو کہ جدلیات کی بیہودہ تشریح ہے اور عمومی حرکت کو میکانیکی حرکت سے الجھایا جاتا ہے^{xvii}۔ فطرت اور سماج کو توازنوں کی پے درپے حالتوں کی شکل میں سمجھنا، یعنی ارتقاء کی تشریح توازنوں کی بحالی اور اضطراب کی پے درپے بدلتی حالتوں کے ذریعے کی جاسکتی ہے، یہ بخارن کے مطابق، نظاموں کے ارتقاء کی جدلیاتی تشریح ہے۔ یہ ارتقاء کے بارے میں بنیادی طور پر میکانیکی زاویہ فکر ہے جو فرکس کے عمومی نصاب کا حصہ ہے، اسی قدر جس قدر یہ جامد توازنوں والے نظاموں کی تشریح ہے^{xviii}۔ توازن کو بنیادی حالت کا درجہ دیا جاتا ہے اور ارتقاء کی تصویر کشی مختلف توازنوں کی حالتوں میں منتقلی کے طور پر کی جاتی ہے۔ توازن ہی ارتقاء کا آغاز اور انجام ہے۔ یہ بات توازن کے بارے میں جدلیاتی سمجھ بوجھ سے عین متضاد ہے جو عملی مقاصد کے اعتبار سے اتفاق سے زیادہ کچھ نہیں اور فطرت اور سماج کا کردار طے کرنے میں فیصلہ کن کردار ادا نہیں کرتی۔

بخارن کی کتاب 'عبوری دور کی معیشت' سے نپٹتے ہوئے لینن اس مسئلے کا حوالہ دیتا ہے۔ بخارن نے رسمی طور پر خود کو نظریہ توازن کی بچکانہ ترین تشریح سے لا تعلق کر لیا تھا جسے وہ نمائشی انداز سے "پہلے سے قائم شدہ ہم آہنگی" قرار دیتا ہے۔ اس تصور کے مطابق، دنیا کی تشریح کا نمونہ جامد توازن ہو گا جس کے نزدیک دنیا ایک مثالی حالت کی طرف، اس جامد توازن، کی طرف بڑھ رہی ہے یا ایسا فرض کیا جاتا ہے۔ بخارن جس بات پر غور نہیں کرتا وہ

یہ ہے کہ سرمایہ دارانہ فکر، خصوصاً معیشت میں، مستقل حرکت اور تغیر کے تصور کو تسلیم کرتی ہے۔ جامد / ساکن توازن کے خیال کو بالآخر مابعد کلاسیکی اسکول نے سادہ لوح قرار دے کر مسترد کر دیا تھا۔ جامد توازن کو مخصوص قسم کے غور و فکر کے لیے مفید تجریدات کے بطور استعمال کیا جاتا ہے لیکن پیچیدہ مسائل کے حل کے لیے اسے مسترد کر دیا گیا ہے۔ مغرب میں بخارن کے ہم عصروں نے معاشی تجزیے میں متحرک توازن کے تصور کو وسیع پیمانے پر پہلے ہی استعمال کیا تھا۔ بخارن کی لا تعلقی یقیناً سادہ لوح اور ناقابل اعتبار ہے:

"سماج اور، مزید برآں، غیر معقول اور اندھے نظام کا، اس کے توازن کے نکتہ نظر سے تجزیہ، پہلے سے قائم شدہ ہم آہنگی سے یقیناً کوئی مماثلت نہیں رکھتا کیونکہ یہ اس امر سے پیدا ہوتا ہے کہ یہ نظام وجود رکھتا ہے اور ترقی کرتا ہے۔ مؤخر الذکر اس توازن کی شکل کو پہلے سے ہی متحرک فرض کرتا ہے ساکن نہیں۔" (این۔ آئی۔ بخارن، رولج لائبریری ایڈیشنز، آکسن، 2003، صفحہ 151)۔

لینن اس علمی اصول کو بہت اچھی طرح سمجھتا ہے جس کا اطلاق بخارن کر رہا تھا۔ اس پر ہم اگلے حصے میں بات کریں گے اور اس پر بھی کہ خود کو سرمایہ دارانہ فکر کے بنیادی اصول سے لا تعلق کرنے کی اس کی کوششیں سطحی تھیں۔ لینن جانتا ہے کہ بخارن کے نظام فکر میں میکائیکی توازن کا استعمال اس تصور کے مارکس ازم میں درست استعمال کے مقابلے میں بہت مختلف ہے۔ لینن بخارن کو جواب دیتا ہے:

"یہ بہت اچھا ہے۔ لیکن کیا یہ زیادہ درست نہ ہو گا کہ 'مخصوص تناسب کی ضرورت' کی بات کی جائے بجائے 'توازن کے نکتہ نظر' کی بات کرنے کے؟ یہ زیادہ درست، زیادہ بر محل

ہو گا کیونکہ اول الذکر معروضی ہے، جب کہ مؤخر الذکر مادیت سے تصویریت کی جانب فلسفیانہ توڑ مروڑ کے لیے دروازہ کھول دیتا ہے۔ " (وی۔ آئی۔ لینن، لینن کی سبورنگ، جلد 40، صفحہ 414)۔

'مخصوص تناسب' کی ضرورت سے مارکس کی مراد سرمایہ دارانہ پیداوار کے تجزیے میں "تناسبات" کے وجود کی بات ہے۔ بخارن 'مخصوص تناسب' کی ضرورت کو توازن کے مفروضے کے اظہار کے طور پر سمجھتا ہے جبکہ، درحقیقت، مارکس کی اس سے مراد توازن کے میکانیکی تصور کو اس انداز سے استعمال کرنا ہے جس کا ذکر پہلے ہو چکا ہے۔ لینن کا نکتہ نظر بھی یہی ہے۔ 'مخصوص تناسب' کی ضرورت ایک معاشی قانون کی موجودگی کا اظہار ہے۔ مثال کے طور پر، مساوی اشیاء کے تبادلے کے قانون کو یا اجناس کے تبادلے میں قدر کے قانون کو لیں۔ تناسب کے قانون کی موجودگی ایسے قانون کی موجودگی کا تقاضا کرتی ہے جو محنت کی خاص شکل کا احاطہ کرتا ہے لیکن یہ توازن کے عمومی قانون کا اظہار نہیں ہے خواہ تبادلے کے حالات کتنے ہی متغیر یا ساکن کیوں نہ ہوں۔ لینن اس 'توازن کے نکتہ نظر' پر تمام تر گہرائی سے بہت مختصر انداز میں زور دیتا ہے: مادیت سے تصویریت کی جانب جانا۔ جدلیاتی مادیت اور مارکسی طریقت کے لیے نظریہ توازن کے مضمرات سے اگلے حصے میں نپٹا جائے گا جس میں یہ مزید واضح ہو گا کہ مادیت پسندی سے تصویریت پسندی کی جانب جانے کا عمل کس طرح ہوتا ہے۔

آخر بخارن کے لیے توازن کے مفروضے کا تحفظ اس قدر اہمیت کا حامل کیوں ہے؟ یہ نہ صرف 'تاریخی مادیت' کے اس کے نظام کے لیے بلکہ 'مارکیٹ سوشلزم' کے بارے میں

اس کے نظریے کے لیے بھی بنیادی اہمیت رکھتا ہے۔ دراصل، جامد / ساکن توازن کے مفروضے کی متحرک توازن میں منتقلی کلاسیکی سیاسی معیشت کی پیروی کرنے والے سرمایہ دارانہ معاشی نظریوں میں مرکزی کردار ادا کرتی ہے۔ ہم بعد میں دیکھیں گے کہ دائیں بازو کی ترمیم پسندی اور سرمایہ دارانہ معاشی نظریات مختلف نتیجوں پر پہنچیں گے کیونکہ اول الذکر ماقبل اجارہ دار سرمایہ داری کے تحفظ میں پھنسے ہوئے ہیں اور مؤخر الذکر اجارہ دار سرمایہ داری کے نظریہ دان بن گئے ہیں۔ تاہم، یہ معاشی نظریات ایک ہی بنیاد پر کھڑے ہیں۔

پرولتاری ریاست اور سرمایہ دارانہ حلقہ بندی کے درمیان نسبتاً طویل اور نسبتاً مستحکم توازن جس کا ذکر لینن اور اسٹالن نے کیا اور جو فخریاب خانہ جنگی اور بیرونی دراندازی کے خلاف جنگ کے بعد ابھرا اسے ٹھوس تاریخی حالات کے تناظر میں سمجھنے کی ضرورت ہے۔ یہ طویل امن جو صرف دو دہائیوں بعد ہی ٹوٹ گیا بہت سی وجوہات کی بناء پر قائم تھا جن پر مارکسی-لیننی ادب میں گفتگو ہوئی ہے اور جو بڑی حد تک سامراجی طاقتوں کے اندرونی تضادات سے اور ان بین السامراجی تضادات سے تعلق رکھتی ہیں جو پہلی عالمی جنگ کے بعد یا اس کی طوالت کے نتیجے میں ابھرے۔ یہی وہ درست نکتہ نظر ہے جس کے اندر رہتے ہوئے توازن کے میکائیکی نظریے پر کامیابی سے عملدرآمد کیا جاسکتا ہے بجائے یہ کہ مخالف قوتوں کے توازن حاصل کرنے کے رجحان سے مابعد الطبعیاتی نکتہ نظر کے ساتھ رجوع کیا جائے، وغیرہ۔

یہاں یہ بات دوہرانا مناسب ہو گا کہ لینن کے تجزیے میں میکائیکی توازن کے تصور کا استعمال مارکسی طریقہ کار کے ماتحت سامنے آتا ہے اور ایسی سادہ تجرید کے طور پر ابھرتا ہے جو مؤخر الذکر کی معاونت کرتی ہے۔ اس بات کے ذریعے ہم اس بیان کو حقیقی معنی دینا چاہتے ہیں کہ میکائیکی توازن مارکسزم میں ایک کارآمد تجرید بن سکتا ہے اگر اسے درست انداز سے استعمال کیا جائے۔ ہم توازن کے میکائیکی تصور کے استعمال کی مارکس ازم-لینن ازم کی کلاسیکی تصنیفات میں دی جانے والی مثالوں کی درجہ بندی کرنا یا ان کا وسیع انتخاب فراہم کرنا نہیں چاہتے۔ یہ اس نکتے کو سامنے لانے کے لیے قطعی ضروری بھی نہیں ہے کہ مارکس ازم اپنی طریقت کی بنیادوں کے سبب توازن کی جانب رجحان کی ضرورت کے غیر تاریخی، عمومی خیالات سے رجوع نہیں کرتا۔ مارکس ازم عمومی توازن کے قوانین کی موجودگی کا یا بشریاتی علوم کو سائنسی بنیاد فراہم کرنے کی خاطر فطرتی قوانین کی بشریات میں میکائیکی منتقلی کا دفاع نہیں کرتا۔ مارکس ازم کوئی عقیدہ نہیں ہے جو ہم پر طبعیات (فزکس) سے اخذ کردہ تجریدوں کو استعمال کرنے کی ممانعت مسلط کرتا ہو، جیسا کہ دائیں بازو کے ترمیم پسندوں کا دعویٰ ہے۔ تاہم، میکانیات سے اخذ کردہ تجریدات مارکسی تجزیے میں عمومی طور پر اور معیشت میں خصوصی طور پر ثانوی کردار ادا کرتی ہیں۔ یہ دائیں بازو یا جدید ترمیم پسندی کا معاملہ نہیں ہے، جو میکائیکی توازن کے تصورات کو اپنے معاشی تجزیے کے مرکزی پہلوؤں کے طور پر استعمال کرتے ہیں۔

اب تک ہم نے توازن کے میکائیکی نظریے کے سیاسی معیشت کے دائرے سے باہر استعمال کی مثالوں پر غور کیا ہے جو کہ اس مطالعے میں ہماری اہم غرض ہے۔ مارکس کے معاشی

مسودات میں کئی مواقعوں پر اس نظریے کے واضح استعمال کی یا مخصوص تناسبات یا توازن کی شکل میں اس کے استعمال کی متعدد مثالیں ملتی ہیں۔ ہمیں ان نظریات کے استعمال کا جامع انداز سے جائزہ لینے کی ضرورت نہیں ہے۔ تاہم، ہم مارکس کی تصنیف 'سرمایہ' کی پہلی جلد کے مندرجہ ذیل اقتباس پر بات کرنا چاہیں گے جو ہماری بحث سے خصوصی تعلق رکھتا ہے کیونکہ یہ یہاں کیے جانے والے متعدد دعووں کو جامع انداز سے سمولیتا ہے:

"کلاسیکی سیاسی معیشت نے روزمرہ زندگی سے "محنت کی قیمت" کے زمرے کو مزید کسی تنقید کے بغیر مستعار لے لیا اور پھر سادگی سے یہ سوال کیا کہ قیمت کا تعین کیسے ہوتا ہے؟ جلد ہی اسے احساس ہو گیا کہ طلب و رسد کے رشتوں میں تبدیلی محنت کی قیمت کے معاملے میں، دوسری تمام اجناس کی طرح، کسی بات کی وضاحت نہیں کرتی سوائے اس کی تبدیلیوں کے، یعنی مارکیٹ کی قیمت میں ایک مخصوص حد تک اتار یا چڑھاؤ کی گردش۔ اگر طلب و رسد میں توازن آجاتا ہے تو قیمت کا اتار چڑھاؤ ختم ہو جاتا ہے، بشرطیکہ تمام دوسرے حالات یکساں رہیں۔ لیکن تب طلب و رسد بھی کسی چیز کی وضاحت کرنے سے قاصر ہو جاتے ہیں۔ اس لمحے جب طلب و رسد میں توازن ہو تب محنت کی قیمت کا تعین طلب و رسد کے رشتے سے آزاد ہوتا ہے۔ اور تب یہ قیمت کیسے طے ہوتی ہے یہی سوال ہے۔ یا مارکیٹ کی قیمت میں اتار چڑھاؤ کے ایک طویل دور کو لیا جائے، مثلاً ایک سال، تو یہ ایک دوسرے کو معطل کرتے ہوئے ایک اوسط کمیت کو، ایک نسبتاً مستقل حجم کو، چھوڑ دیتے ہیں۔" (کے۔ مارکس، سرمایہ، جلد 1، حصہ 4، باب 19۔)

یہ پیرا اگر اف مواد کے اعتبار سے مالا مال ہے اور اس کے لیے اگر ایک پوری جلد نہ سہی تو غالباً ایک پورا باب درکار ہو گا جس میں سیاسی معیشت کے تمام پہلوؤں کا جو ہم اس میں پاتے ہیں، اس کی تاریخ، اس کے فلسفے اور نظریہ علم کا، احاطہ کیا جاسکے۔ ہم اس سوال پر نہیں ٹھہریں گے کہ کلاسیکی سیاسی معیشت میں استعمال کیے جانے والے قدر کے نظریے کی مختلف تشریحات محنت، اجرت اور منافع کے مابین اور ان کے ساتھ معیشت کے زیادہ پیچیدہ زمروں کے جوہر کا تعلق بے نقاب کرنے میں کیوں ناکام رہیں۔ مارکس "سرمایہ" میں اور خصوصاً اس کی "چوتھی جلد" میں سرمایہ دارانہ معاشی فکر کے متعدد نمائندوں کی غلطیوں سے نپٹا۔ اس معاملے سے ہم آگے جلد کر مزید نہیں گے۔ قدر کے نظریے کی جانب مختلف مصنفوں کے خیالات مختلف تھے۔ خیالات کے فرق کے باوجود تمام سرمایہ دارانہ مصنفین سرمائے اور محنت کے اس تعلق کو سمجھنے میں ناکام رہے جس تک مارکس سب سے پہلے اس چیز کے ذریعے پہنچا جسے قدر زائد کا نظریہ کہا جاتا ہے، جس کے ذریعے معیشت کے زیادہ پیچیدہ زمروں کو اور تمام سرمایہ دارانہ معیشت کو سمجھا جاسکتا ہے۔ ہمارا لیے یہاں جو بات زیادہ متعلقہ ہے وہ یہ ہے کہ سرمایہ دارانہ معیشت کے بیہودہ کردار کو بے نقاب کرنے کے لیے مارکس میکائیکل توازن کے تصور کو کس طرح استعمال کرتا ہے تاکہ اس تصور کے مابعد الطبعیاتی انداز سے استعمال کا انکشاف کر سکے۔

پہلے جملے میں مارکس سرمایہ دارانہ معاشی فکر کی اچھی طرح متعین خاصیت سے، اس کے سطحی اور تجرباتی پہلو سے، رجوع کرتا ہے۔ "محنت کی قیمت" جیسے سطحی تصور کا استعمال اس بات کا اظہار ہے کہ سرمایہ دارانہ معیشت دان کس طرح کسی مظہر کی سطح سے اس کے

اندر داخل ہونے کی صلاحیت نہیں رکھتے: مزدور فیکٹری میں داخل ہو کر پیداوار کے عمل میں اپنی محنت شامل کرتا ہے۔ اس کے عوض اسے اجرت ملتی ہے، لہذا محنت کی قیمت یا اس کی قدر اس کی اجرت کے مساوی ہے^{xix}۔ یہ ایک بالکل درست بات لگتی ہے کیونکہ یہ اس تجربے سے ثابت ہوتی ہے کہ مزدور فیکٹری میں محنت کرنے آتا ہے اور اجرت لے کر رخصت ہو جاتا ہے۔ "محنت کی قیمت" کے اس تصور کو ایک ایسی تجرید نہیں سمجھا جاسکتا جو معاشی رشتے کے جوہر پر، سرمائے اور محنت کے درمیان رشتے پر، مشتمل ہو کیونکہ یہ سطحی تصور ہی رہتا ہے۔ یہ ایسی تجرید ہے جو عمومیت کی ایک سطح سے تعلق رکھتی ہے کیونکہ یہ سرمایہ دارانہ پیداوار میں محنت کی قیمت کے سوال کو عمومی طور پر حل کرتی ہے اس بات سے بے پرواہ ہو کر کہ آجر اور مزدور کے درمیان تعلق کی ٹھوس تفصیلات کیا ہیں۔ عمومیت کا یہ مقصد اس اعلیٰ سطح کی تجرید کو اپنے اندر نہیں سموتا جو سرمائے اور محنت کے رشتے کے جوہر کو بے نقاب کرتی ہے۔ مارکس اس حقیقت کی وضاحت یہ ثابت کر کے کرتا ہے کہ "محنت کی قیمت" کا یہ تصور کسی بھی طرح اس مسئلے کو حل نہیں کرتا کہ محنت کی اصل قیمت کیا ہے اور اس لیے یہ تصور اس معاملے میں خاصا بیکار ثابت ہوتا ہے^{xx}۔ یہ معمہ حل کرنے کے لیے سرمایہ دارانہ معیشت دان پھر اس بات پر حیران ہوتے ہیں کہ آیا محنت کی طلب اور محنت کی رسد کا توازن "محنت کی قیمت" کی وضاحت کر سکتا ہے۔ جس طرح کسی بھی جنس کی قیمت اس کی طلب و رسد کے باہمی تعلق سے متاثر ہو سکتی ہے اسی طرح یہ توازن "محنت کی قیمت" کا تعین بھی کر سکتا ہے^{xxi}۔ مارکس یہ استدلال کرتا ہے کہ محنت کی طلب و رسد کے درمیان توازن سے رجوع کرتے ہوئے کوئی اس بارے میں علم میں اضافہ نہیں

کر تاکہ "محنت کی قیمت" کیا ہے۔ کوئی یہ جان سکتا ہے کہ یہ "محنت کی قیمت" کس طرح تبدیل ہوتی ہے لیکن اس کی اصل "مرکزی قدر" کے بارے میں نہیں جان سکتا جس کی ہمیں تلاش ہے۔ اگر توازن کی قوتیں اور طلب متوازن ہوں (اور یہاں مارکس میکائیکی توازن کا تصور استعمال کرتا ہے) تب یہ عناصر قدر کے تعین کا پیمانہ نہیں ہو سکتے۔ سرمایہ دارانہ معیشت دان ایک سطحی تصور سے دوسرے کی جانب جاتا ہے: یہ "محنت کی قیمت" کے تعارف سے شروع ہوتا ہے جو بذات خود مسئلے کو حل نہیں کرتا اور پھر طلب و رسد کے درمیان توازن کے تجرباتی عمل سے رجوع کرتا ہوا آگے بڑھتا ہے جو، ایک بار پھر، اس نامعلوم پر روشنی نہیں ڈالتا جو موضوع بحث ہے۔ مارکس کا حوالہ اس بات کی کلاسیکی مثال ہے کہ کس طرح وہ جس کا حوالہ ہم یہاں توازن کے مفروضے کے طور پر دے رہے ہیں وہ معاشی مظاہر کے جوہر کو منکشف کرنے کا کوئی صحیح اوزار نہیں ہے۔

2.2۔ جدلیاتی مادیت میں توازن کا تصور

میکائیکی توازن کا تصور اس تصور سے پرانی تاریخ رکھتا ہے جسے مارکس ازم-لینن ازم کی کلاسیکی تصانیف میں تشکیل دیا گیا۔ نہ صرف یہ تاریخی اعتبار سے پرانا ہے بلکہ اول الذکر درحقیقت موخر الذکر کی ترقی کے لیے لازم ہے۔ چونکہ ہم اس کی رسمی وضاحت نہیں کر رہے بلکہ زیادہ تر تاریخی لحاظ سے ایسا کر رہے ہیں اس لیے ہم نے میکائیکی توازن سے اپنی بحث کا آغاز اس تصور کی پیروی میں کیا کہ جدلیاتی مادیت میں اسے کس طرح دیکھا جاتا ہے۔ ہم ایسا اس وضاحت کے لیے کرتے ہیں کہ موخر الذکر 19 ویں صدی میں سرمایہ

دارانہ اور ترمیم پسند فکر کے تضادات کو حل کرنے کی ضرورت کے طور پر ابھرتی ہے۔ وضاحت کی یہ ترتیب بوگدانوف اور بخارن کے، جدید ترمیم پسندی کے، جوہر کو واضح کرنے میں اور ان کے درمیان تعلق اور سرمایہ دارانہ معاشی فکر سے، جو توازن کے میکائیکی نظریے کا کافی استعمال کرتی ہے، ان کا تعلق کیا ہے اس کی وضاحت کرنے میں ہماری مدد کرتی ہے۔

جدلیات کے بارے میں بخارن بیہودہ فہم کا مظاہرہ کرتا ہے اور جدلیات کو تغیر کے میکائیکی معنی سے بدل دیتا ہے۔ اس تناظر میں، تغیر یا تبدیلی کی مستقل حالت ایک خالصتاً میکائیکی تصور ہے۔ یہ لفظ کے عمومی معنی میں ایسا تحریک نہیں ہے جو جدلیاتی مادیت میں دائمی ہو بلکہ محدود میکائیکی نکتہ نظر ہے۔ میکائیکی نکتہ نظر تغیر کو مادے کی کسی ایک (مکانی) جگہ سے دوسری جگہ منتقلی کے طور پر دیکھتا ہے۔ مارکسی اصطلاح میں ہم تغیر کی اعلیٰ اور نچلی شکلوں کا حوالہ دیتے ہیں جس کے ذریعے مؤخر الذکر، مثال کے طور پر، اس میکائیکی تغیر سے مطابقت رکھتا ہے جس کی ابھی ہم نے وضاحت کی ہے۔ یہ سرمایہ دارانہ فکر کا خاص رجحان ہے کہ یہ تغیر کی اعلیٰ شکلوں کو نچلی شکلوں تک گھٹاتی ہے۔ مثال کے طور پر، ایسی کوششیں کی گئی ہیں کہ انسانی فکر کو متعین کرنے والے قوانین کو (جو کہ تغیر کی اعلیٰ شکل ہے) حیاتیات (بائیولوجی) کے قوانین سے اخذ کیا جائے (جو کہ اول الذکر کے مقابلے میں تغیر کی نچلی شکل ہے)، جو نامیانی زندگی کے افعال بیان کرتے ہیں کیونکہ انسانی فکر دماغ میں بستی ہے۔ حیاتیات کے بعض قوانین سے معاشی قوانین اخذ کرنے کی بھی کچھ کوششیں کی گئی ہیں۔ اور آخر میں، معاشی مظاہر کے تجزیے کے لیے میکانیات کے قوانین کو استعمال کرنے کی بھی کافی کوششیں کی گئی ہیں۔ نظریہ توازن سرمایہ دارانہ طرز فکر کے اسی طریقاتی رجحان

کا نتیجہ ہے۔ تغیر کی اعلیٰ شکلوں کو میکائیکی تغیر تک گھٹا دینے کا یہ عمومی رجحان سرمایہ دارانہ طرز فکر میں سب سے وسیع خامی ہے جسے مارکس اور اینگلس مستقل طور پر بے نقاب کرتے رہے:

"میکائیکی تغیر۔ فطرتی سائنسدانوں میں تغیر کو ہمیشہ ہی میکائیکی تغیر کے طور پر، یعنی مقام کی تبدیلی کے طور پر، لیا جاتا ہے۔ یہ بات ماقبل کیمیائی اٹھارویں صدی سے چلی آرہی ہے اور کافی زیادہ مشکل افعال کا واضح تصور پیش کرتی ہے۔ تغیر، مادے پر اطلاق کی صورت میں، عمومی تبدیلی ہے۔ اسی غلط فہمی سے ہر شے کو میکائیکی تغیر تک گھٹا دینے کا جنون اخذ کیا گیا ہے۔" (ایف۔ اینگلس، 'فطرت کی جدلیات'، صفحہ 243-256؛ پروگریس پبلشرز، 1934، چھٹا ایڈیشن 1974)۔

ہم آگے دیکھیں گے کہ یہ خرابی کس طرح اس مابعد کلاسیکی سرمایہ دارانہ معاشی فکر میں نظریہ توازن کی توسیع اور ترقی سے واضح طور پر مربوط ہے جو بخارن اور بوگدانوف کے لیے میدان تیار کرتی ہے۔ ہم دیکھ چکے ہیں کہ کلاسیکی معیشت دانوں نے بھی توازن کے مفروضے پر غور کیا، اسی طرح جس طرح ان سے پہلے کے معیشت دانوں نے کیا تھا، لیکن انہوں نے ایسا ایک مغلوب شکل میں کیا۔ 19ویں صدی کے سرمایہ دارانہ معیشت دانوں میں ان مفروضوں کے پھیلاؤ کے علاوہ ہم ان ممتاز سرمایہ دارانہ مفکروں میں بھی ایک متوازی عمل دیکھتے ہیں جو اس میکائیکی رجحان کے گہرے اثر میں ہیں جیسے کہ کا پیٹ، اسپینسر اور ان کے بعد ڈیورنگ اور کاؤتسکی۔ یہ لوگ بھی بوگدانوف اور بخارن کے لیے میدان تیار کرتے ہیں۔ اسٹالن کے دور میں یہ معاملات سوویت یونین میں اچھی طرح

جانے پہچانے تھے۔ بخارن ازم اور ٹرائسکی ازم کے نظریاتی اصولوں کی بے نقاب بنیادی اہمیت رکھتی تھی کیونکہ یہ مستحکم طور پر سرمایہ دارانہ فکر میں جڑیں رکھتے تھے۔ سرمایہ دارانہ فکر کی ذیلی شاخ کی حیثیت سے دائیں بازو کی ترمیم پسندی پیٹی بورژوا نظریاتی منظر کی صورت میں یقیناً ہماری دریافت نہیں ہے۔ اس حقیقت کی شناخت اور اس کے کردار کا تعین اسٹالن کے دور میں کر لیا گیا تھا کہ تغیر کو عمومی طور پر میکائیکی تغیر تک گھٹا دینے کا رجحان سرمایہ دارانہ فکری رجحان ہے۔ سرمایہ دارانہ فکر ترقی کے میکائیکی نظریے سے اٹی ہوئی ہے اسی طرح جس طرح ترمیم پسند فکر اس سے اٹی ہوئی ہے:

"ہر برٹ اسپینسر کے مطابق، "جبر اور آزادی" ایک دوسرے سے آزاد قوتیں ہیں، جو ایک دوسرے کو متوازن بنانے کی کوشش کرتی ہیں۔ آزادی یا جبر کے کمیٹی غلبے سے اس تضاد کا نتیجہ متعین ہوتا ہے۔ ترقی کا یہ اصول ہمیں ڈیورنگ میں بھی ملتا ہے، جس نے مارکس اور اینگلس کی جدلیات پر حملہ کیا، اور ڈیورنگ کے بعد بوگدانوف آیا جس نے ایک ایسا کامل فلسفہ تشکیل دیا جس نے اصول توازن کے ذریعے فطرت، سماج اور فکر کے تمام مظاہر کی توجیہ کی تجویز دی۔

"بعد میں بوگدانوف سے بخارن نے یہ تصور لے لیا۔ اسے لگتا تھا کہ سماجی ڈھانچوں کی ترقی کا سبب ان کے اندرونی تضاد میں نہیں بلکہ نظام کے ماحول کے ساتھ رشتے میں، سماج کے فطرت کے ساتھ رشتے میں ہے۔" (مارکسی فلسفے کی نصابی کتاب، لینن گراڈ انسٹیٹیوٹ آف فلاسفی نے ایم۔ شیروکوف کی ہدایات کے تحت تیار کی، دی کیمٹ پر پریس لمیٹڈ، لندن اینڈ ساؤتھمپٹن، 1943، صفحہ 138) ^{xxii}

ہم ذیل میں دیکھیں گے کہ سرمایہ دارانہ فکر کا یہ اصول کس قدر اہم ہے جس میں ہر قسم کے تغیر کو میکائیکی تغیر تک گھٹا دیا جاتا ہے اور کس طرح یہ مرکزی طریقہاتی اوزار بن جاتا ہے جو توازن کے مفروضے کی جانب لے جائے گا۔ ہر قسم کے تغیر کو میکائیکی تغیر تک گھٹا دینا ایک ایسی سہل پسندی ہے جو سرمایہ دارانہ فکر کو کسی عمل کی حرکیات کو، مثلاً مارکیٹ کی قیمت کو، توازن کی قوتوں کے نتیجے تک گھٹا دینے کے قابل بناتی ہے، گویا یہ قوتیں میکائیکی قوتیں ہوں۔ ہم یہ بھی دیکھیں گے کہ یہ سہل پسندی طریقہ کار کے نکتہ نظر سے اس رجحان کے ساتھ مضبوطی سے جڑی ہوئی ہے کہ اشیاء کا ارتقاء اندرونی تضادات کے ابھار اور حل کا نتیجہ نہیں ہوتا بلکہ توازن کی قوتوں اور اس ماحول کا نتیجہ ہوتا ہے جو چیز کا احاطہ کیے ہوتا ہے۔ یہ خیالات بوگدانوف اور بخارن کے فلسفیانہ نکتہ نظر میں سختی کے ساتھ مربوط ہیں اور ان کے معاشی نظریات کو بہت زیادہ مغلوب کرتے ہیں۔ جیسا کہ ہم ذیل میں اس پر بھی بات کریں گے، معیشت میں یہ مابعد الطبعیاتی رجحان بنیادی طور پر کلاسیکی سیاسی معیشت سے مستعار لیا گیا ہے؛ مارکس اپنے معاشی مسودات میں پہلے ہی ان کی تردید فراہم کر چکا تھا۔

ہم دیکھ چکے ہیں کہ مارکس توازن کے میکائیکی نظریے کا استعمال کرتا ہے، جیسا کہ پہلے بیان کیا گیا۔ وہ اس نظریے کو سیاسی معیشت سمیت کئی علمی شعبوں میں استعمال کرتا ہے۔ ایسا کرتے ہوئے، میکائیکی توازن کو ایک ثانوی تجرید کے بطور استعمال کیا جاتا ہے نہ کہ ترقی کے عمومی قانون کے طور پر۔ مؤخر الذکر سرمایہ دارانہ فکر کا خاصہ ہے۔ یہاں ہم مختصر طور پر جدلیاتی مادیت میں توازن کے کردار کی خاکہ کشی کریں گے۔ سرمایہ دارانہ فکر میں میکائیکی توازن کے نظریے کے کردار میں اور کلاسیکی مارکسی تصانیف میں جدلیاتی مادیت

میں توازن کے نظریے کو دئے گئے کردار میں فرق کرنا بہت ضروری ہے۔ یہ خصوصاً اس لیے بھی اہم ہے کہ بوگدانوف اور بخارن کے فکری نظاموں کے سرمایہ دارانہ کردار کو سمجھا جاسکے۔ یہ کوئی اتفاق نہیں ہے کہ ترمیم پسندی کے دور میں آج کے روس میں ان دو مختلف تصورات کو گڈ مڈ کرنے کی کوششیں کی جاتی ہیں تاکہ نظریہ توازن کو، جسے 1920ء کے معاشی مباحثے میں بہت وسیع پیمانے پر استعمال کیا گیا، اسے مارکس ازم کے ساتھ مطابقت میں لایا جاسکے۔ اس کوشش کے ذریعے، جدید ترمیم پسندی اس استدلال کے ساتھ جوابی حملہ کرتی ہے کہ توازن کے ان دو مختلف نظریوں میں فرق کرنا عقیدہ پرستی کا شکار ہو جانا ہے۔ ہماری دلیل اس بارے میں یہ ہے کہ جدلیاتی مادیت میں توازن کے نظریے کو جو مخصوص کردار دیا گیا ہے وہ اس کے میکائیکی رجحان سے بالکل مختلف ہے اور اس کی جڑیں گہرائی کے ساتھ مارکس ازم میں پیوست ہیں۔ گفتگو میں آگے بڑھنے سے پہلے یہ بات اہم ہے کہ اس بات کی یاد دہانی کی جائے کہ تاریخ کے ارتقاء کے قانون کا مجموعی کردار کیا ہے اور اس کا مارکس ازم کے اس طریقہ کار سے کیا تعلق ہے جسے سرمایہ دارانہ اور ترمیم پسند فکر سمجھنے سے قاصر نظر آتی ہے۔ جیسا کہ ہم نے پہلے کہا کہ معاشی فکر میں توازن کے مفروضے کا ظہور اور اس کا نفاذ واضح طور پر پر معاشی نظریے میں تجرید کے کردار کو شناخت نہ کر پانے کی خامی سے جڑا ہوا ہے جو کہ موضوع کو بنیادی طور پر مابعد الطبعیاتی انداز سے برتنے کا اور معاشی تجزیے کو تجریت پسندی تک گھٹا دینے کے رجحان کا نتیجہ ہے^{xxiii}۔ مارکسی سائنسی طریقہ کار کا یہ ایک بنیادی اصول ہے جو فطرت اور سماج کی مادیت پسندانہ سمجھ بوجھ میں گہری جڑیں رکھتا ہے کہ ترقی کے بارے میں تمام تجریدیں اور قوانین بالآخر معروضی

حقیقت سے تعلق رکھتے ہیں اور اسی سے ظہور میں آتے ہیں۔ مثال کے طور پر اینگلز کی 'فطرت کی جدلیات' سے یہ اقتباس لیتے ہیں:

"چنانچہ، یہ فطرت اور انسانی سماج کی تاریخ ہے جس سے جدلیات کے قوانین اخذ کیے جاتے ہیں۔ یہ تاریخی ارتقاء کے ان دو پہلوؤں کے اور اس کے ساتھ ساتھ بذات خود فکر کے عمومی ترین قوانین کے سوا کچھ بھی نہیں ہیں۔ اور یقیناً انہیں بنیادی طور پر ان تین (قوانین) تک مخصوص کیا جاسکتا ہے:

کمیت کی کیفیت میں تبدیلی (اور اس کے برعکس) کا قانون

تضادات کے باہمی رد عمل کا قانون

نفی کی نفی کا قانون۔" ^{xxiv} (ایف۔ اینگلز، 'فطرت کی جدلیات'، پروگریس

پبلشرز، ماسکو، آٹھواں ایڈیشن 1979، صفحہ 62۔)

پہلا جملہ مارکسی جدلیات کے مادیت پسند کردار کا بیان ہے۔ تجریدیں اور قوانین معروضی حقیقت سے اخذ کیے جاتے ہیں اس کے برعکس نہیں۔ حتیٰ کہ سادہ ترین تجریدیں بھی انسانی ذہن کی دائمی خصوصیات کا نتیجہ نہیں ہیں۔ سائنس میں استعمال کی جانے والی تمام تجریدیں بالآخر معروضی حقیقت سے تعلق رکھتی ہیں، اس سے متاثر ہوتی ہیں اور ان کی عکاسی کرتی ہیں۔ یہی وجہ ہے کہ مارکس ازم تجریدی اسکیموں یا ایسی تجریدوں کا مخالف ہے جو معروضی حقائق سے کٹی ہوئی ہوتی ہیں اور انہیں مابعد الطبعیاتی قرار دیتا ہے۔ یہ بھی کہا گیا ہے کہ جدلیات کے قوانین عمومی ہیں کیونکہ ان کا اطلاق صرف فطرت اور سماج پر ہی نہیں ہوتا بلکہ انسانی فکر پر بھی ہوتا ہے کیونکہ انسانی فکر بالآخر معروضی حقیقت کی عکاسی کے سوا کچھ

نہیں، تاہم یہ غیر فعال نہیں ہوتی۔ توازن کے مفروضے کی تشکیل کو سیاسی معیشت میں ایک تجریدی اسکیم کے طور پر بیرون سے زبردستی داخل کیا جاتا ہے: یہ فرض کیا جاتا ہے کہ معاشی افعال توازن کا رجحان رکھتے ہیں اور معاشی افعال کے ارتقاء کو توازن کی ایک حالت (توازن کی خلاف ورزی) سے دوسری حالت (توازن کی بحالی) تک حرکت کے طور پر سمجھا جاسکتا ہے۔ یہ مفروضہ معاشی تجزیے سے پہلے کے دور سے تعلق رکھتا ہے اور اس کا ظہور حرکت کے میکائیکی تصور کی مطلقیت سے ہوتا ہے جو سرمایہ دارانہ فکر میں عام ہے۔ آخر میں معاشی تجزیے پر ایک تجریدی اسکیم تھوپ دی جاتی ہے اور اس نئی اسکیم میں معاشی افعال توازن اور عدم توازن کے طور پر دیکھے جانے لگتے ہیں۔ ترمیم پسند مصنف توازن کے مفروضے کو جامع معاشی تجزیے سے اخذ نہیں کرتا۔ اس کے کافی برعکس، معاشی افعال کی معروضی حقیقت کی تشریح جس کے ذریعے مؤخر الذکر کو معاشی ہم آہنگی کے خود روار تقاء کے نکتہ نظر سے دیکھا جاتا ہے یہ پہلے سے طے شدہ اس ارادے کا نتیجہ ہے جو قدر کے قانون کی معروضی ضرورت کو دوام بخشنا چاہتا ہے اور اس کے ساتھ سرمایہ دارانہ معاشی رشتوں کو بھی۔ اس نکتہ نظر سے توازن کا مفروضہ ایسی مابعد الطبعیاتی اسکیم کے طور پر سامنے آتا ہے جو مارکسی طریقہ کار اور جدلیاتی مادیت کے اصولوں کے ساتھ عمومی طور پر گہرا تضاد رکھتا ہے۔

پھر اینگلز ان عمومی جدلیاتی قوانین کو عددی ترتیب دیتا ہے۔ یہ قوانین کسی ذہن و فطین شخص کے ذہن کی تشکیل نہیں ہیں جو اس قدر خوش نصیب تھا کہ اسے فطرت اور سماج کی نگہبانی کرنے والے ابدی قوانین مل گئے گویا ہمارا سامنا کسی وحی سے ہو گیا ہو۔ اس کے کافی

برعکس، اینگلز کی وضاحت کے مطابق یہ قوانین بشریاتی اور فطرتی سائنسوں کی وسیع تعداد میں موجود مثالوں سے اخذ کیے گئے ہیں، انہیں فطرت اور سماج سے اخذ کیا گیا ہے اور یہ تب تک وجود رکھتے ہیں جب تک کہ فطرت اور سماج موجود رہتے ہیں اور ارتقاء کرتے ہیں۔ جیسا کہ قاری دیکھ سکتا ہے کہ توازن کا مفروضہ جدلیات کا قانون نہیں ہے۔ نہ ہی یہ جدلیات کا قانون ہے اور نہ ہی ثانوی قانون، ایسا قانون جسے جدلیات سے اخذ کیا گیا ہو۔ یہ حقیقت کہ ہم توازن کی طرف رجحان کو کوئی عمومی قانون نہیں سمجھتے یہ مارکس اور اینگلز کے ہمارے مطالعے کا کوئی عقیدہ پرستانہ اظہار نہیں ہے اور نہ ہی بوگدانوف / بخارن کے توازن کے قانون کی تردید تنگ نظر اور سادہ عقیدہ پرستی کا اظہار تھی^{xxv}۔ توازن کا مفروضہ اس لیے کوئی عمومی قانون نہیں ہے کہ مارکس اور اینگلز نے اس کے بارے میں محتاط انداز سے نہیں سوچا جیسا کہ بوگدانوف اور بخارن اور ان کے مدافعين نے ترمیم پسندی کے دور میں ثابت کرنے کی کوشش کی۔ حقیقت یہ ہے کہ مارکس اور اینگلز کے پاس توازن کے مفروضے کا سرمایہ دارانہ معیشت کے متعدد پہلوؤں سے مطالعہ کرنے اور اس کی چھان پھٹک کرنے کے وافر مواقع تھے۔ مارکس اور اینگلز نے متعدد مواقعوں پر سرمایہ دارانہ فکر کی بے ضابطگی سے دودھاتھ کرتے ہوئے توازن کے مفروضے کو واضح طور پر بے نقاب کیا۔ یہ ایک عجیب بات ہے کہ جدید ترمیم پسندی اس واضح حقیقت کو بالکل نظر انداز کرتی ہے اور جب بائیں بازو کے ترمیم پسند معیشت دان توازن کے مفروضے پر مارکس اور اینگلز کی تنقید کا ذکر کرتے ہیں تو عقیدہ پرستی کے الزامات عائد کرتی ہے۔ یہ بالکل ہی نامعقول بات ہے کہ مارکس ازم توازن کے مفروضے کے ساتھ مطابقت رکھتا ہے، جیسا کہ ترمیم پسندی کا دعویٰ ہے۔

یہ وہ بنیادی وجوہات ہیں جن کی بناء پر کہا جاسکتا ہے کہ توازن کا مفروضہ فطرت اور سماج کا کوئی عمومی قانون نہیں ہے۔ ایک بنیادی وجہ کا تعلق اس حقیقت سے ہے کہ مارکس ازم توازن اور تغیر کو ایک دوسرے سے الگ نہیں کرتا بلکہ درحقیقت اول الذکر کو مؤخر الذکر کا ایک خصوصی معاملہ سمجھتا ہے۔ مزید برآں، مادہ اور تغیر ناقابل تقسیم ہیں اور توازن، خواہ یہ کتنا ہی ساکن یا متحرک کیوں نہ ہو، ایک مابعد الطبعیاتی تجرید ہے جو سائنس میں کوئی محرک نہیں رکھتی۔

جدلیاتی مادیت میں توازن اور تغیر ناقابل علیحدگی ہیں۔ یہ تضادات کے جدلیاتی اتحاد پر مشتمل ہیں۔ جدلیات میں، تضادات کو زیر مطالعہ موضوع کے بارے میں معلومات کے نقصان کے بغیر ایک دوسرے سے مستقل طور پر جدا نہیں کیا جاسکتا، اس بھیانک طریقہاتی خامی کا تذکرہ ہی کیا جو سرمایہ دارانہ فکر کا خاصہ ہے اور جس کی جانب تضادات کی مابعد الطبعیاتی علیحدگی لے جاتی ہے۔ تجزیے کی خاطر، تضادات کو عارضی طور پر ایک دوسرے سے الگ کیا جاسکتا ہے بشرطیکہ کہ ایسا احتیاط سے کیا جائے۔ اس جدلیاتی خاصیت کی یہ بہت اہم خوبی ہے کہ، میکانیات کی بیہودہ تشریح کے برعکس، توازن حتمی طور پر صرف نسبی اور عارضی ہوتا ہے۔ 'فطرت اور جدلیات' کے اس بدنام اقتباس میں اینگلز تغیر اور توازن کے باہمی رشتے کے ان دو پہلوؤں کا خلاصہ کرتا ہے:

"تغیر اور توازن۔ توازن تغیر سے ناقابل علیحدگی ہے۔ (حاشیہ میں: "توازن = دافیت پر کشش کا غلبہ۔") فلکیاتی اجسام کے توازن میں تغیر اور تغیر میں توازن ہے (نسبتی)۔ لیکن تمام مخصوص نسبتی تغیر، یعنی یہاں فلکیاتی اجسام میں سے ایک متغیر جسم پر تمام انفرادی

اجسام کا جداگانہ تغیر، نسبتی ٹھہراؤ قائم کرنے کی، توازن کی، ایک کوشش ہے۔ اجسام کے نسبتی ٹھہراؤ میں رہنے کا امکان، توازن کی عارضی حالتوں کا امکان، مادے کی تفریق کی، اور لہذا زندگی کی، بنیادی شرط ہے۔ سورج پر مختلف مادی اجسام کا کوئی توازن نہیں ہے، صرف مادے کی مجموعی مقدار کا، یا بہت ہی محدود پیمانے پر، کثافت کے قابل ذکر فرق سے متعین، توازن ہے؛ سطح پر ابدی تغیر اور عدم ٹھہراؤ، علیحدگی، ہے۔ چاند پر، توازن بطور خاص غالب ہے، کسی نسبتی تغیر کے بغیر۔ موت (چاند = منفیت)۔ زمین پر تغیر توازن اور تغیر کی ایک دوسرے میں تبدیلی میں متفرق ہو گیا ہے: انفرادی تغیر توازن حاصل کرنے کی کوشش کرتا ہے، تغیر، بحیثیت مجموعی ایک بار پھر انفرادی توازن کو تباہ کر دیتا ہے۔ چٹان حالت سکون میں آجاتی ہے، لیکن موسم، سمندی لہروں کا عمل، دریاؤں اور برفانی تودوں کا عمل مستقل طور پر توازن کو برباد کرتا رہتا ہے۔ تبخیریت اور بارش، ہوا، گرمی، برقی اور مقناطیسی مظاہر بھی یہی منظر پیش کرتے ہیں۔ آخر میں، نامیاتی اجسام میں ہم تمام خفیف ترین ذرات کا مستقل تغیر دیکھتے ہیں اور اس کے ساتھ ساتھ بڑی جسامت والے عضوؤں کا، جس کا نتیجہ زندگی کے عام دور کے دوران مکمل جسم کے مستقل توازن میں نکلتا ہے، جو پھر بھی حالت تغیر میں رہتا ہے، توازن اور تغیر کے زندہ اتحاد میں۔ تمام توازن صرف نسبتی اور عارضی ہے۔ " (ایف۔ اینگلز، ایضاً، صفحہ 246)۔

صرف مارکس اور اینگلز ہی اس حقیقت کو تسلیم نہیں کرتے کہ فطرت تغیر کی مستقل حالت میں ہے، خواہ ہم اس تحرک کو خالصتاً میکانیکی سمجھیں یا اس لفظ کے وسیع تر معنی میں۔ توازن ان معنی میں نسبتی ہے کہ یہ "انفرادی توازن" کے طور پر اجسام میں ابھرتا ہے جسے یا تو

ارد گرد موجود اجسام کا تغیر مستقل طور پر ختم کرتا رہتا ہے یا پھر محض اس حقیقت کی وجہ سے کہ حالانکہ یہ اجسام ارد گرد موجود اجسام کی وجہ سے توازن (سکون) کی حالت میں دکھائی دیتے ہیں لیکن درحقیقت یہ متحرک ہوتے ہیں کیونکہ یہ ایک ایسے نظام میں بند ہوتے ہیں جو متغیر ہوتا ہے (زمین پر موجود اجسام جو دوسرے اجسام کی نظر سے ساکن نظر آتے ہیں، درحقیقت متحرک ہوتے ہیں کیونکہ زمین مستقل گھومتی رہتی ہے)۔ اینگلز بھی یہ بیان کرتا ہے کہ حالانکہ نامیانی جسم توازن کی حالت میں دکھائی دیتا ہے، لیکن درحقیقت اس کے بنیادی اراکین مستقل متغیر ہوتے ہیں: زندگی کی بنیادی حقیقت خلیات اور بافتوں کی حالت میں مستقل تبدیلی پر مشتمل ہے۔ چنانچہ، توازن کا تصور دائمی طور پر تغیر سے مربوط ہے اور اس کے بغیر کوئی معنی نہیں رکھتا۔

یہ نوٹ کرنا ضروری ہے، جیسا کہ ہم نے پہلے ذکر کیا، کہ میکانیکی توازن کے نظریے پر پہلے ہی غور کیا جا چکا ہے اور یہ کوئی ایسی چیز نہیں جس سے مارکس ازم خصوصی طور پر خوفزدہ ہو۔ یہ حقیقت ناقابل تردید ہے کہ فطرت میں عارضی اور نسبی توازن کی شکلیں واقع ہوتی ہیں، اس حقیقت کے ساتھ ساتھ کہ طبعیات کے ایسے قوانین موجود ہیں جو ان حالات کو بیان کرتے ہیں جن کے تحت توازنوں کی یہ حالتیں وقوع پذیر ہوتی ہیں۔ نسبی سکون اور توازن کی جانب انفرادی تغیر کا رجحان، میکانیکی تصورات کی حیثیت سے، تسلیم شدہ ہیں۔ یہ وہ مقام ہے جہاں ارتقاء کی میکانیکی فہم اس نسبی توازن کے کردار کو درستگی کے ساتھ متعین کرنے میں ناکام ہو جاتی ہے۔ یہ نسبی توازن جسے مابعد الطبعیاتی مفکر تغیر سے کاٹ کر اور مطلق بنا کر مادے کی بنیادی حالت کے طور پر پیش کرتا ہے ایک ایسے واہمے کے

طور پر ظاہر ہوتا ہے جس میں تغیر مجموعی طور پر توازن کی جانب ارتقاء کرتا دکھائی دیتا ہے، اور یہ توازن نسبتی یا عارضی نہیں ہوتا بلکہ مطلق کردار کا حامل ہوتا ہے۔ مؤخر الذکر مادے کی ایسی خود مختار اور مطلق حالت کی حیثیت سے سامنے آتا ہے جو مابعد الطبعیاتی طور پر تغیر سے کٹی ہوئی ہوتی ہے۔ اور اول الذکر کی خاطر تغیر اور توازن کا جدلیاتی اتحاد بالآخر توڑ دیا جاتا ہے۔ یہ چیز تغیر کو ثانوی اور توازن کو اولین سمجھنے کی جانب راستہ کھولتی ہے۔ یہ توازن کے اس نظریے کا علمی ماخذ ہے جو سرمایہ دارانہ اور ترمیم پسند فکر کے لیے بہت اہمیت رکھتا ہے^{xxvi}۔

مارکس ازم تغیر اور توازن کو ایک جدلیاتی اتحاد سمجھتا ہے۔ اس اتحاد میں، مارکس ازم تغیر کو اولین اہمیت دیتا ہے۔ مثال کے طور پر سیاسی معیشت میں جدلیاتی اتحاد کی ایک کلاسیکی مثال لیں: پیداواری قوتوں اور پیداواری رشتوں کا اتحاد۔ اس جدلیاتی اتحاد میں پیداواری قوتوں کے قائدانہ کردار کو تسلیم کیا جاتا ہے۔ بوگدانوف ازم، اس جدلیاتی اتحاد کو تحلیل کر دیتا ہے، پیداواری قوتوں کے قائدانہ کردار کو مطلق بنادیتا ہے اور بالآخر سیاسی معیشت کو پیداواری قوتوں کی تنظیم کاری کے سوال تک گھٹا دیتا ہے۔ سرمایہ دارانہ فکر مابعد الطبعیاتی طور پر توازن اور تحریک کو ایک دوسرے سے الگ کر دیتی ہے، لیکن اب یہ توازن ہے جو قائدانہ کردار کا حامل بن جاتا ہے اور تغیر کو، توازن کی مختلف حالتوں کے درمیان ایک عبوری حالت، ایک رکاوٹ سمجھا جانے لگتا ہے۔ دونوں مثالوں میں ہم جدلیاتی اتحاد کے طرفین کی مابعد الطبعیاتی علیحدگی سے نبرد آزما ہیں جس کے ذریعے طرفین میں سے

ایک کا قائدانہ کردار مطلق کردار کی حیثیت حاصل کر لیتا ہے۔ توازن کا نظریہ اس قسم کی مابعد الطبعیاتی مشق کا نتیجہ ہے۔

یہ دعویٰ کہ توازن کا نظریہ "فقط نسبتی اور عارضی" ہے اس حقیقت کا اظہار ہے کہ توازن ایسا نظریہ نہیں جو مطلق کردار اختیار کر لے۔ توازن کے بارے میں تغیر کی بنیادی حالت کی حیثیت سے بات کرنا، جیسا کہ سرمایہ دارانہ فکر میں مضمر ہے، جدلیات میں توازن کے کردار سے متضاد ہے۔ یہ کسی قاری کا ایسا بیان نہیں ہے جو اینگلز کے اقتباس کو پس منظر سے جدا کر کے اس سے ایک پورا بیانیہ بناتا ہے، جیسا کہ جدید ترمیم پسندی اور روس میں اس کے مقلدین ہمیں یقین دلانا چاہتے ہیں۔ اس کے کافی برعکس، یہ دعویٰ جدلیاتی مادیت میں دائمی ہے۔ مارکس ازم میں جدلیاتی اتحاد ہر جگہ موجود ہیں اور یہاں تک کہ جدید ترمیم پسندی، کم از کم رسمی طور پر، ان عمومی اصولوں کو تسلیم کرتی ہے جن کا اطلاق اس اساسی نظریے پر ہوتا ہے۔ یہ صرف 'فطرت کی جدلیات' سے اینگلز کا اقتباس ہی نہیں جو یہاں متعلقہ ہے بلکہ یہ حقیقت بھی کہ مارکس ازم کی پوری عمارت اس ٹھوس علمی رویے پر کھڑی ہے جو سرمایہ دارانہ فکر سے تضاد میں تاریخی طور پر ظہور میں آیا ہے۔ وہ لوگ جو اب بھی اس نام نہاد "اسٹالنی عقیدے" اور بوگدانوف / بخارن پر اسٹالن کے دور میں تنقید کے "یکطرفہ پن" پر حملہ آور ہوتے ہیں وہ اس حقیقت کو صریحاً نظر انداز کر رہے ہیں کہ بالکل یہی فکری نظام جس کا وہ ایسے دفاع کر رہے ہیں جیسے یہ بذات خود کوئی نظام فکر ہو یہ 19 ویں صدی کی اس سرمایہ دارانہ فکر کی عکاسی سے زیادہ کچھ نہیں جسے مارکس ازم نے مستقل مزاجی کے ساتھ مسترد کیا تھا۔ ایسا ظاہر ہوتا ہے کہ توازن کا یہ مسئلہ اپنے طور پر اس قدر اہم

ہے کہ اسے نظر انداز نہیں کیا جاسکتا۔ تغیر اور توازن کی مابعد الطبعیاتی علیحدگی کے دور رس مضمرات ہیں جو تضادات کے اتحاد کے طریقہاتی مسئلے سے ماورا ہیں۔

جہاں تک جدلیاتی مادیت کا تعلق ہے تو توازن کے اس قسم کے نظریے کے، مادے کی الگ تھلگ حالت کی حیثیت سے، کافی سنگین نتائج ہیں۔ سرمایہ دارانہ معیشت دان توازن کو معاشی مظاہر میں ایسی بنیادی حالت سمجھتے ہیں جو ان کے جوہر کا تعین کرتی ہے (مثال کے طور پر تبادُلے کو طلب و رسد کے درمیان توازن کے طور پر برتنا)۔ سرمایہ دارانہ فکر میں، توازن مادے کی بنیادی حالت ہے، خواہ اس کا اطلاق فطرتی سائنسوں پر ہو یا سیاسی معیشت پر۔ اگر فطرتی یا معاشی مظاہر کو توازن کی حالتوں کی تبدیلی کے طور پر برتا جائے، یا، دوسرے لفظوں میں، اگر ارتقاء کو توازن کی ایک حالت سے دوسری حالت میں منتقلی کے طور پر سمجھا جائے تو جدلیاتی مادیت کے تناظر میں ہم "باہم متضاد" حالت پر پہنچ جاتے ہیں۔ اس کا تعلق اس حقیقت سے ہے کہ یہ مفروضہ ناگزیر طور پر زبردست مشکلات کی جانب لے جاتا ہے جن کا تعلق اس حقیقت سے ہے کہ بالآخر مطلق توازن خود کار ارتقاء کے ذریعے تغیر نہیں بن سکتا:

"نہ ہی ایسا کوئی ذریعہ ہے جس سے مطلق توازن بذاتِ خود تغیر میں بدل جائے۔" (ایف۔ اینگلز، قاطع ڈیورنگ، فارن لینگویجز پریس، پبلنگ، 1976، صفحہ 67)۔

معاملے کی حقیقت یہ ہے کہ ایک مطلق نظریے کے طور پر توازن کو تسلیم کرنے میں حتمی طور پر یہ بات مضمر ہے کہ تاریخ کے ارتقاء میں کسی نکتے پر ایک ایسا لمحہ آتا ہے جب اس مطلق توازن کو کسی طرح تغیر میں ارتقاء کرنے کی ضرورت پڑتی ہے۔ سرمایہ دارانہ فکر جو

سانچہ ہمیں فراہم کرتی ہے اس میں یہ کس طرح ممکن ہے؟ ایک مطلق توازن از خود تغیر میں ارتقاء کیسے کر سکتا ہے؟ ایک ایسے نظام فکر میں جو باہم متضاد نہیں اس کا جواب نفی میں ہو گا۔ اس بات کا تعلق اس حقیقت سے ہے کہ اگر مطلق توازن کو میکانیات کے تناظر میں برتا جائے، اور بالآخر یہی وہ فکری سانچہ ہے جو پہلے پہل مطلق توازن کے نظریے تک لے جاتا ہے، تو پھر ایسے توازن کے پاس کوئی طبعی راستہ نہیں جس سے یہ تغیر میں بدل سکے۔ مطلق توازن تشکیلی لحاظ سے ایک ساکن توازن ہے۔ غیر مستحکم توازن کو تشکیلی لحاظ سے توازن کی مطلق شکل نہیں سمجھا جاسکتا کیونکہ یہ خود رو طور پر تغیر میں ارتقاء کرتا ہے اور اس وجہ سے اسے عارضی کردار کا حامل تسلیم کیا جاتا ہے۔ اینگلز نے کہا تھا کہ اس تضاد کو حل کرنے کا واحد راستہ یہ ہے کہ تخلیق کا خیال متعارف کرایا جائے، یعنی ایک ایسی خارجی طاقت جو تغیر کی ابتدائی حالت کو تخلیق کرتی ہے اور اسے حرکت دیتی ہے۔ یہ ناگزیر طور پر خدا کے تصور سے جڑا ہوا ہے جیسا کہ اینگلز بالکل درست انداز سے نشاندہی کرتا ہے۔ یہ اسی قدر گہرا ہے جس قدر مطلق توازن کا خیال۔ یہ کوئی اتفاق نہیں ہے کہ مارکس اور اینگلز نے توازن اور تغیر کے جدلیاتی اتحاد کے بارے میں اور اس بارے میں بہت محتاط انداز سے سوچا کہ انہیں مابعد الطبعیاتی طور پر ایک دوسرے سے علیحدہ کر دینا کس قدر ناقابل دفاع ہے۔ اس امر کی روشنی میں یہ ظاہر ہوتا ہے کہ مارکسی طریقہ کار کے بارے میں بخارن کا یہ دعویٰ کس قدر احمقانہ ہے کہ یہ توازن کے نظریے سے مطابقت رکھتا ہے۔

اگر عمومی انداز سے بات کی جائے تو توازن کا نظریہ، اگر اسے جدلیاتی مادیت کے تصورات کے ساتھ موافقت میں لایا جائے (اور یہی ترمیم پسندی کا بنیادی مقصد ہے) تو یہ حماقت کی

اسی سطح پر لے جائے گا جیسا کہ تخلیق کا عمل، جس کے ذریعے مطلق توازن کی ایک مکمل حالت سے، جیسے کہ عدم سے وجود، سے دنیا ابھر سکتی ہے۔ اس منظر نامے کو با معنی بنانے کا واحد راستہ یہی ہے کہ جدلیاتی مادیت کے بنیادی اصول سے چھٹکارہ حاصل کیا جائے، یعنی اندرونی تضادات کے ابھار کے نتیجے میں ارتقاء کے تصور کو اس مابعد الطبعیاتی تصویر سے بدل دیا جائے جس میں ارتقاء کا سبب جسم کا بیرونی وسیلے سے باہمی عمل ہے۔ ہم آگے دیکھیں گے کہ کس طرح یہ مابعد الطبعیاتی نکتہ نظر ناگزیر طور پر بوگدانوف کے نظام فکر میں جدلیاتی مادیت کی جگہ لیتا ہے۔ توازن کا نظریہ دنیا کے مابعد الطبعیاتی نکتہ نظر کے ساتھ مضبوطی سے جڑا ہوا ہے۔ یہ 19 ویں صدی کی سرمایہ دارانہ فکر میں گہرائی سے پیوست ہے:

"مادے کی غیر متغیر حالت، لہذا، کھوکھلے اور احمقانہ ترین خیالات میں سے ایک ہے۔ خالص ترین پانی کا ایک "ہیجانی واہمہ"۔ اس قسم کے خیال تک پہنچنے کے لیے یہ ضروری ہے کہ نسبتی میکانیکی توازن کا تصور کیا جائے، ایک ایسی حالت کا جس میں زمین پر موجود جسم، مطلق ساکت، ہو سکتا ہے اور پھر اس توازن کو پوری کائنات پر پھیلا دیا جائے۔" (ایف۔ اینگلز، قاطع ڈیورنگ، فارن لینگویجز پریس، بیکنگ، صفحات 74-75۔)

ہم نے پہلے ذکر کیا ہے کہ اس بات کے بنیادی دلائل موجود ہیں کہ جدلیاتی مادیت توازن اور تغیر کو ان کے جدلیاتی اتحاد میں کیوں برتی ہے اور کس طرح یہ بات مارکس ازم کے فکری نظام کے لیے اہم ہے۔ اینگلز اس سنجیدہ غلطی کے بارے میں مزید استدلال کرتا ہے جو توازن کو علیحدگی میں دیکھنے سے پیدا ہوتی ہے۔ توازن سے تغیر کی علیحدگی منطقی طور پر تغیر کو مادے سے جدا کرنے کے مترادف ہے، جو کہ جدلیاتی مادیت میں نری حماقت ہے:

"موصوف ڈیورنگ سے پہلے کے مادیت پسند مادے اور تغیر کی بات کرتے تھے۔ وہ تغیر کو میکائیکی قوت تک، اس کی مفروضہ بنیادی شکل کے طور پر، گھٹا دیتا ہے اور اس طرح اپنے لیے یہ ناممکن بنا دیتا ہے کہ مادے اور تغیر کے حقیقی ربط کو سمجھا جائے، جو، مزید برآں، گزشتہ تمام مادیت پسندوں کے نزدیک واضح نہیں تھا۔ اور پھر بھی یہ کافی سادہ ہے۔ تغیر مادے کے وجود کا وسیلہ ہے۔ کبھی بھی کہیں بھی نہ ہی مادہ تغیر کے بغیر رہا ہے اور نہ رہ سکتا ہے۔ فلکی خلاء میں تغیر، متعدد اجسام فلکی پر چھوٹے اجسام کا میکائیکی تغیر ہے، مالیکیولز کا ارتعاش بطور حرارت یا بطور برقی یا مقناطیسی رو، کیمیائی تعامل اور عدم تعامل، نامیاتی زندگی۔ ہر مخصوص لمحے پر دنیا میں مادے کا ہر انفرادی ایٹم تغیر کی ان میں سے ایک یا دوسری شکل ہے، یا بیک وقت متعدد شکلیں۔ تمام ٹھراؤ، تمام توازن، صرف نسبتی ہے، صرف اس وقت بامعنی ہے جب اس کا تعلق تغیر کی کسی ایک یا دوسری واضح شکل سے ہو۔ زمین پر، مثال کے طور پر، ایک جسم میکائیکی توازن میں ہو سکتا ہے، میکائیکی طور پر ٹھراؤ میں ہو سکتا ہے؛ لیکن یہ بات ہر گز اسے زمین اور تمام نظام شمسی کی گردش میں شریک ہونے سے نہیں روکتی اسی طرح جس طرح یہ اس کے خفیف ترین طبعی ذرات کو اس کی حرارت سے ارتعاش پیدا کرنے سے نہیں روکتی، یا اس کے ایٹموں کو کیمیائی تعامل سے گزرنے سے نہیں روکتی۔ تغیر کے بغیر مادے کا تصور اسی قدر ناممکن ہے جس قدر مادے کے بغیر تغیر کا تصور۔" (ایف۔ اینگلز، قاطع ڈیورنگ، فارن لینگویج پریس، بیکنگ، صفحات 73-74۔)

چونکہ سرمایہ دارانہ مفکر اکثر عمومی تغیر کو (ارتقاء کو) میکائیکی تغیر سے الجھاتا ہے، وہ مؤثر انداز سے مادے کو تغیر سے جدا کر دیتا ہے، یہ جانے بغیر کہ تغیر، مادے کے وجود کے وسیلے

کی حیثیت سے، مؤخر الذکر سے، فطرت کے مادی تصور کے توسط سے، جڑا ہوا ہے۔ مادے کو تغیر سے جدا کرنا آسان ہے جب مؤخر الذکر کو خالصتاً میکائیکی انداز سے برتا جائے۔ کیونکہ ایسے اجسام وجود رکھتے ہیں جو مشاہدہ کرنے والے کو میکائیکی توازن میں دکھائی دیتے ہیں اور چونکہ سرمایہ دارانہ مفکر اس مشاہدے کو سطحی انداز سے برتا ہے، اس لیے وہ یہ نتیجہ اخذ کرتا ہے کہ مادے کا وجود اور تغیر دو مختلف خیالات ہیں۔ یہ کہنا ضروری نہیں کہ یہ میکائیکی توازن کے نظریے کو مطلق بنانا ہے۔ جیسا کہ اینگلز درستگی سے نشانہ دہی کرتا ہے، محض کسی جسم کا وجود ہی فطرتی طور پر تغیر سے مربوط ہے خواہ اسے تنگ نظر میکائیکی معنی میں ہی کیوں نہ برتا جائے۔ وہ چٹان جو کبھی کبھار کسی نکتے پر میکائیکی توازن میں آ جاتی ہے، اس کا یہ توازن اس حقیقت سے ٹوٹ جاتا ہے کہ زمین گردش کرتی ہے۔ حتیٰ کہ تنگ نظر میکائیکی تناظر میں بھی یہ مشکل ہے کہ میکائیکی توازن کا تصور مادے کے وجود سے باہر کیا جائے، بشرطیکہ نظریہ علم سائنسی گفتگو کے لیے توازن کو ایک بنیادی شے کی حیثیت سے برتنا ضروری بنا دے۔ یہاں ہمارا سامنا ایک اور دلیل سے ہے جو سرمایہ دارانہ فکر کے برخلاف توازن کو جدلیاتی انداز سے برتنے کے حق میں ہے، جو تغیر اور توازن کو ان کے جدلیاتی اتحاد میں دیکھنے کی ضرورت سے قریبی طور پر متعلق ہے۔ چونکہ سرمایہ دارانہ مفکر توازن کو تحرک سے جدا کر کے دیکھتا ہے اس لیے مادے کو تغیر سے علیحدہ کر کے سمجھنے کا راستہ کھل جاتا ہے۔ دونوں تصورات ایک دوسرے سے اسی قدر قریبی تعلق رکھتے ہیں جس قدر جدلیات اور مادیت پسندی مارکس ازم میں ایک دوسرے سے مربوط ہیں۔

توازن کا ایک اور نہایت اہم پہلو ہے یعنی یہ کہ یہ بخارن کے نظریہ توازن سے واضح طور پر تعلق رکھتا ہے۔ اوپر ہم نے دیکھا کہ تحرک کو میکانیکی طریقے سے برتنے میں توازن کے کردار کے حوالے سے سنگین نتائج نکلتے ہیں۔ ان نتائج میں ہمیں اس اضافے کی ضرورت ہے کہ توازن کے مفروضے کا قیام بالآخر جدلیات میں تضادات کے اتحاد کو مطلق بنادینے میں مضمر ہے: تضادات کا اتحاد تضادات کی ہم آہنگی بن جاتا ہے، ایک ایسی مطلقیت جو تضاد کے برخلاف ہوتی ہے۔ دائیں بازو کی ترمیم پسندی کا یہ خاص رجحان ہے کہ اس میں عام طور پر خاصمانہ تضاد کو عمومی تضاد سے الجھایا جاتا ہے^{xxvii}۔ یہاں ہم دو مختلف معاملوں کو الجھانا نہیں چاہتے۔ ہم نے اس دلیل سے بحث کا آغاز کیا تھا کہ توازن کا مفروضہ، تغیر اور توازن کے اتحاد کے مابعد الطبعیاتی خاتمے سے ابھرتا ہے، جو عمومی تغیر کو میکانیکی تغیر تک گھٹا دینے کا نتیجہ ہے۔ اب اس نکتے سے بحث ہو رہی ہے کہ جب ترمیم پسند توازن اور تغیر کے علاوہ کسی بھی جدلیاتی تضاد پر (کم از کم رسمی انداز سے) غور کرتے ہیں تو اس حقیقت کی وجہ سے کہ توازن کا مفروضہ اب ارتقاء کا عمومی قانون بن جاتا ہے، لہذا ان کے نزدیک تضادات کا اتحاد ان کے درمیان ہم آہنگی بن جاتا ہے اور کسی نظام کا اندرونی تضاد اس کی ترقی کا انجن نہیں رہتا، جیسے کے پہلے نشاندہی کی جا چکی ہے۔ سوشلزم میں منتقلی کے حوالے سے، دائیں بازو کی ترمیم پسندی نے سرمایہ دارانہ عناصر اور طبقاتی تضادات کے ارتقاء کے رجحان کے حوالے سے مصالحانہ پالیسی کی وکالت کی۔ بخارن نے عبوری معیشت کے بارے میں پریو بر اٹنسی کے مابعد الطبعیاتی نکتہ نظر کی مخالفت کی جس کے تحت معیشت کے سرمایہ دارانہ اور سوشلسٹ شعبوں کو خود مختار "ڈبوں" کے طور پر برتا جاتا ہے

اور اس لیے اس حقیقت کو فراموش کر دیا جاتا ہے کہ عبوری معاشرہ تضادات کے ایک مخصوص اتحاد پر مشتمل ہے۔ اس کے برعکس، بخارن دوسری انتہا پر چلا جاتا ہے جس کے تحت عبوری معیشت میں اتحاد کے تصور کی درستی سے مدافعت کرتے ہوئے اتحاد کو ہم آہنگی بنا دیا جاتا ہے اور ارتقاء کے سرمایہ دارانہ اور سوشلسٹ اصولوں کے درمیان خاصیت کو، کسی بھی طرح، ختم کر دیا جاتا ہے، اس حد تک کہ سرمایہ دار طبقے کے خلاف "اضافی معاشی" دباؤ رکھنے تک سے سختی کے ساتھ انکار کیا جاتا ہے۔

جیسا کہ ہم نے دیکھا، جدلیاتی مادیت کے ساتھ بنیادی طور پر ناموافق ہونے کی وجہ سے توازن کے مفروضے کو مسترد کرنے کی دور رس وجوہات ہیں۔ مارکس ازم-لینن ازم کی کلاسیکی تصنیفات نے توازن کے مفروضے کو اصولی معاملے کی حیثیت سے مسترد کیا اور اس لحاظ سے یہ عقیدہ پرستانہ نفی کا اظہار نہیں ہے۔ اسٹالن کے دور کے نظریہ دان جنہوں نے دائیں بازو کی حزب اختلاف کی جانب سے پیش کیے گئے توازن کے ترمیم پسندانہ نظریے کو شواہد کے ساتھ غلط ثابت کیا انہوں نے بھی یہی نکتہ نظر اختیار کیا۔ سوویت یونین میں ترمیم پسندی کے دور میں وہ لوگ جنہوں نے اس "عقیدہ پرستانہ" نفی کے خلاف استدلال کیا وہ اس زبردست حقیقت کو نظر انداز کر رہے تھے کہ مارکسی فلسفہ سرمایہ دارانہ فکر کی مخالفت میں ابھر اور توازن کا مفروضہ سرمایہ دارانہ اور اصلاح پسند فکر کی فلسفیانہ اور علمی بنیادوں میں سے ہے۔

ⁱ کئی مرتبہ ہمیں ایسے حوالے ملتے ہیں جن میں مارکیٹ کی لبرلائزیشن کے خلاف اس رجحان کی تعریف ترمیم پسندی کے دور میں "اسٹالنزم" کے اظہار کے طور پر کی جاتی ہے۔ لیکن محتاط تجزیہ اور سوشلزم کی سیاسی معیشت کی تاریخ کا مطالعہ یہ واضح کرتا ہے کہ یہ بیان سائنسی ثبوت سے محروم ہے۔ یہ دلیل کئی سالوں تک ٹراٹسکائی نظریہ دانوں نے استعمال کی ہے۔ "اعتدال پسندوں" اور ترمیم پسند سوویت یونین میں لیبرمان جیسے لوگوں کے درمیان تنازعے کا اسٹالن اور دائیں بازو کی حزب اختلاف کے درمیان یا "سوویت یونین میں سوشلزم کے معاشی مسائل" والے اسٹالن اور اس کی تنقید کرنے والوں کے درمیان ہونے والے بحث مباحثوں سے کوئی تعلق نہیں ہے۔ بد قسمتی سے بریگزینف پسندوں کے "اسٹالنسٹ" کردار کے بارے میں یہ دعویٰ ہے کہ گویا کے معاشی کام کو "اسٹالن ازم" کے خلاف رد عمل ثابت کرنے کے لیے استعمال کیا گیا ہے۔ گہرائی سے تجزیہ کرنے پر پتہ چلتا ہے کہ یہ اندازہ نہایت غلط ہے، حالانکہ ہم یہ بھی جانتے ہیں کہ چے گویا بھی کسی حد تک اس غلط تصور کے زیر اثر تھا۔

ⁱⁱ محنت کے تبادلے کے آفاقی نگران / منتظم کی حیثیت سے قدر کے قانون کی بحالی خوب اچھی طرح ثابت شدہ حقیقت ہے جسے حتیٰ کہ جدید ترمیم پسند خود بھی تسلیم کرتے ہیں۔ تاہم، جدید ترمیم پسندی اسے سرمایہ دارانہ نظام کی بحالی کے مظہر کے طور پر تسلیم کرنے پر تیار نہیں۔ سرمایہ دارانہ طریقہ پیداوار کی بحالی کا دعویٰ اس امر کے زیادہ پیچیدہ تجزیے کا تقاضا کرتا ہے کہ قدر کے قانون کی عملداری پیداوار کے ارتکاز کے حالات میں کس طرح

بالآخر سرمایہ دارانہ استحصال کی جانب اور سرمایہ دارانہ پیداوار کے دوسرے دائمی قوانین کی جانب لے جاتی ہے۔ سوویت یونین میں اس تبدیلی نے اپنا اظہار کس طرح کیا اس کے جامع جائزے کے لیے قاری کو ڈبلیو۔ بلانڈ کی کتاب "سوویت یونین میں سرمایہ داری کی بحالی"، ویمبلی، 1980ء، کا مطالعہ کرنا چاہیے۔ اس کتاب میں اسٹالن کے بعد کے دور کے سوویت معاشی مواد کے حوالے بڑی تعداد میں موجود ہیں۔

iii جیسا کہ آگے دیکھا جائے گا، جدید ترمیم پسندی کے نظریہ دانوں کی دلیل یہ تھی کہ ٹیکنالوجی تجربی وحدت سے علیحدگی کا اظہار تھی، ایک ایسے ذریعے کے طور پر جس نے سوویت یونین میں تنظیم کاری کے نظریات کو دوبارہ متعارف کروایا۔ ٹیکنالوجی کا محتاط تجزیہ یہ ظاہر کرتا ہے کہ اس میں فلسفیانہ اور طریق کار سے متعلق مفروضات ان سے مطابقت رکھتے ہیں جنہیں تجربی وحدت میں تشکیل دیا گیا تھا۔ بوگدانوف کی بعد کی تصنیفات میں ہمیں تجربی وحدت سے قطع تعلق کی کوئی سنجیدہ کوشش دکھائی نہیں دیتی۔

iv شینگوف کی کتاب اور شائع ہونے والا بے شمار دوسرا مواد سوویت کتب خانوں سے 1950ء کی دہائی میں کسی وقت خارج کر دیا گیا۔ بد قسمتی سے، یہ کتاب صرف ایک بار 10 ہزار کی تعداد میں شائع ہوئی تھی۔ ہم نہیں جانتے کہ اس کتاب کا یا اس کے اقتباسات کا دوسری زبانوں میں کبھی ترجمہ کیا گیا یا نہیں۔ یہ کتاب مغرب کے کچھ کتب خانوں میں دستیاب تھی لیکن کبھی اس کی تشہیر آزاد خیالی کی "اسٹالنسٹ" تنقید کی مثال کے طور پر بھی نہیں کی گئی۔ المری سوسیلیتو کے ڈاکٹری مقالے "سوویت یونین میں نظامیاتی فکر کا سرچشمہ

اور ترقی (بوگدانوف اور بخارن سے لے کر موجودہ عہد تک سیاسی اور فلسفیانہ تنازعات کا از سر نو جائزہ)، جو بوگدانوف کی بہترین کتابیات پر مشتمل ہے، اس میں بھی اس کتاب کا ذکر نہیں ہے۔ اسٹالن کے بعد کے دور میں سوویت یونین میں معاشی افکار کی تاریخ کے بارے میں لکھے جانے والے جائزوں میں بھی اس کتاب کا نام سامنے نہیں آتا۔ ہم چند سرمایہ دارانہ عالمین کے یہاں اس کتاب کے حوالوں سے واقف ہیں۔ مثال کے طور پر، ای۔ مینڈلشان اور ایچ۔ نووٹنی کی ادارت کردہ کتاب "1984ء: یوٹوپیا اور ڈسٹوپیا کے درمیان سائنس" میں شیگلوف کی کتاب کا حوالہ بوگدانوف کی کتابیات کے حصے کے طور پر ملتا ہے (آرٹیکل "بوگدانوف کا سرخ ستارہ: ایک ابتدائی بالشویک سائنس یوٹوپیا" میں)۔ 'سرکاری سوویت تاریخ دانوں نے، ماسوائے اے۔وی۔ شیگلوف، روایتی طور پر، بوگدانوف کی اہمیت کو ایک نظریہ دان اور سیاستدان کے طور پر گھٹا کر دکھایا ہے۔ یہ زیادہ تر مغربی یورپ کے اسکالرز تھے جن پر اسے تاریخی منظر نامے میں واپس لانے کی ذمہ داری عائد ہوتی ہے۔' (سلاف اور مشرقی یورپی ریویو، جلد 59، نمبر۔ 1 (جنوری 1981)، صفحہ 118)۔ بی۔ ایچ۔ سمئر جریڈے 'سلاف اور مشرقی یورپی ریویو، جلد 17، نمبر۔ 49 (1938)، صفحہ 151)۔ میں معروف سوویت جریڈے "پوڈنا مینیم مارکسزما"، 1936ء، نمبر 5، صفحہ 65 میں شیگلوف کے آرٹیکل کا ذکر کرتا ہے۔ تاریخی مادیت پر پوکروفسکی کے خیالات کے گرد تنازعے کے حوالے سے بھی شیگلوف کے آرٹیکل کے حوالے سامنے آتے ہیں۔ یہ بوگدانوف کے پرولتاری کلچر کے بارے میں تشکیل دیے گئے خیالات سے مماثلت رکھتے تھے۔ ان خیالات کے مطابق پرولتاری سائنس (جو کہ بنیادی

طور پر ٹیکالوجی ہے) کو ابھرنے کی ضرورت ہے تاکہ سرمایہ دارانہ سائنس کو بیدار کیا جاسکے۔ شیگلوف کا ایک حوالہ سوویت یونین کی اکیڈمی آف سائنسز کے اکنامک انسٹیٹیوٹ کے ایک معروف جریدے میں 1991ء میں شائع ہوا تھا اور اسے انگریزی میں اس طرح ترجمہ کیا گیا تھا: 'اس آرٹیکل کا مصنف اے۔ شیگلوف تھا، جو بدنام زمانہ "اسٹالنسٹ" تعلیم دان ایم۔ میتن کا قریبی ساتھی تھا اور "مارکسزم میں بوگدانوف کی ترمیم پسندی کے خلاف لینن کی جدوجہد (ماسکو، 1937ء)" نامی شیطانی کتابچے کا مصنف تھا جو سوویت یونین میں بوگدانوف اور پرولتاری کلچر کے جائزے کا حتمی ماخذ بن گیا تھا۔ (جارج ڈی۔ گلوویلی، سوویت فکر کے مطالعے 42: 29-55، 1991ء۔) مجموعی طور پر، کم از کم یہ بات کہی جاسکتی ہے کہ سرمایہ دارانہ ادب میں شیگلوف کی کتاب کے حوالے قلیل ہیں۔ یہ کتاب ترمیم پسندی کے خلاف نظریاتی جدوجہد میں جنگجو مارکسزم کے نمائندے کی حیثیت سے کئی مارکسی-لیننی افراد کے لیے انجانی ہے۔ سرمایہ دارانہ کالرز مؤخر الذکر کا حوالہ عام طور پر "اسٹالنسٹ" کی ناپسندیدہ اصطلاح سے دیتے ہیں۔

۷ مغرب میں کئی سرمایہ دار نظریہ دان بشریاتی سائنسوں اور سیاسی معیشت کے میدان میں سوویت ادب کی سرخیاں اشتیاق سے پڑھتے تھے۔ ایسا مختلف وجوہات کی بنا پر کیا جاتا تھا؛ سوویت نظریات کی تعریف و توصیف یقیناً اس کا مقصد نہیں تھا۔ سیاسی معیشت کے حوالے سے یہ بات خاص طور پر درست تھی۔ مغربی معیشت دانوں کو ترمیم پسند نظریات میں کوئی حقیقی قدر دکھائی نہیں دیتی تھی، خواہ وہ سرمایہ دارانہ معاشی نظریات سے کتنے ہی متاثر

ہوں۔ ایک استثنیٰ ایل۔وی۔ کانٹرووچ تھا جو معیشت میں نوبل پرائز (1975ء) وصول کرنے والا واحد سوویت شخص تھا۔ 1939ء میں کانٹرووچ نے ایک کتابچہ شائع کیا جس کا عنوان تھا "پیداوار کی منصوبہ بندی اور تنظیم کاری کے ریاضیاتی طریقے"، (انگریزی ترجمے کے لیے دیکھیے مینجمنٹ سائنس، جلد 6، نمبر 4 (جولائی 1960ء) صفحہ 366-422)۔ اس مضمون میں اس چیز کی بنیاد ڈالی گئی جسے ادب میں لینیئر پروگرامنگ کہا جاتا ہے۔ اس کام کو بعد میں اضافے کے ساتھ مشہور کتاب "معاشی وسائل کا بہترین استعمال" میں شائع کیا گیا جو سوویت یونین میں 1959ء میں شائع ہوئی اور انگریزی سمیت کئی دیگر زبانوں میں 1960ء کی دہائی میں ترجمہ ہوئی۔ یہ دعویٰ کیا جاتا ہے کہ اس کتاب کی اشاعت میں معیشت کے میدان میں "عقیدہ پرستوں" کی مزاحمت کی وجہ سے اتنی تاخیر ہوئی جب کہ اس کا پہلا مسودہ 1942ء میں لکھا جا چکا تھا (دیکھیے ایس۔ ایس۔ کٹاٹلاٹزے و دیگر 'سائبرین ریاضیاتی جرنل'، جلد 43 (2002ء)، صفحہ 3-8)۔ روسی اور مغربی ماہرین معاشیات دونوں ہی اس کا حوالہ ریاضیاتی معاشیات کے موجد کے طور پر دیتے ہیں۔ یہ تسلیم کیا جاتا ہے کہ لینیئر پروگرامنگ کو اپنے امریکی ہم منصبوں سے پہلے کانٹرووچ نے دریافت کیا تھا۔ محدود وسائل کے ساتھ منافع کو زیادہ سے زیادہ بڑھانے اور لاگت کو کم سے کم رکھنے کے لیے آج مینجمنٹ میں لینیئر پروگرامنگ کا وسیع استعمال کیا جاتا ہے۔

^{vi} بخارن کی جانب سے نظریہ توازن کا استعمال سیاسی معیشت سے کہیں زیادہ آگے جاتا ہے۔ یہ اس کی کتاب "تاریخی مادیت (ایک عمرانی نظام)" میں موجود تاریخی مادیت کی تشریح کی بنیاد ہے۔ اس سے آگے پٹا جائے گا۔

^{vii} یہ کہنا درست نہیں ہو گا کہ دائیں بازو کی حزب اختلاف کے معاشی نظریات کے انکشاف کا ذکر جنگ کے بعد (دوسری عالمی جنگ) کے زمانے میں ہر گز نہیں کیا گیا۔ مثال کے طور پر، اے۔ وگلوف، اپنے آرٹیکل "جے۔وی۔ اسٹالن کی تصنیف 'یو ایس ایس آر میں زرعی پالیسی سے متعلق سوالات کے بارے میں'" میں جسے معروف اقتصادی جریدے "وو پروسی اکا نو میکی" (اقتصادی سوالات)، نمبر 4، 1948ء، صفحہ 8، میں شائع کیا گیا، اسٹالن کی تصنیف کو یاد کرتا ہے۔ ایسا کرتے ہوئے وہ قاری کو بخارن کے معاشی نظریے کی یاد دلاتا ہے بشمول نظریہ توازن۔ تاہم، وگلوف نظریہ توازن کا ذکر اس کے محدود معنی میں کرتا ہے جو عبوری معیشت میں سوشلسٹ اور سرمایہ دارانہ نظام پیداوار کے درمیان مبینہ توازن اور پر امن بقائے باہمی کے امکان کا حوالہ دیتا ہے۔ درحقیقت، نظریہ توازن ایک زیادہ عمومی مسئلہ ہے۔ قاری کو بوگدانوف ازم اور بخارن ازم کے دوبارہ ظہور کی یاد دہانی کراتے ہوئے، اسٹالن شعبہ جات کے درمیان نظریہ توازن سے کہیں زیادہ وسیع مسئلے کی بات کر رہا تھا۔ اس پہلو سے، شینگلوف کی کتاب بوگدانوف اور بخارن کے نظریاتی سرچشموں اور سرمایہ دارانہ بحالی سے ان کے ربط و مطابقت کی سب سے کامل تنقید کا درجہ رکھتی ہے۔

viii بعض ایسے مصنف بھی تھے جنہوں نے اسٹالن کی تصنیف "معاشی مسائل" کو پر خلوص انداز سے اپنایا تھا اور اسے سوشلزم کی سیاسی معیشت کے پیچیدہ ترین سوالوں کی سمجھ بوجھ کے حوالے سے ایک پیش رفت سمجھتے تھے۔ ان میں ہم سمولن کے بہترین آرٹیکل "پیداواری اجناس کے تبادلے کی مبادیات" کو تسلیم کرنا چاہیں گے۔

ix مثال کے طور پر گوریلک کا جائزہ دیکھیے جو ان میں سے ایک سرمایہ دارانہ اسکالر تھا جنہوں نے بوگدانوف کا سب سے زیادہ مطالعہ کیا ہے۔ اس نے ٹیکنالوجی کے حصوں کا انگریزی ترجمہ کیا ("مضامین ٹیکنالوجی: تنظیم کی عمومی سائنس"، سی سائنڈ کلف، انٹر سسٹنز پبلیکیشن، 1980) 'جدید نظامیاتی تحقیق نے ثابت کیا ہے کہ بوگدانوف نے بعد کی عمومی سائنسوں کے، اور خصوصاً لڈوگ وان بارٹلانفی کی جنرل سسٹمز تھیوری اور ڈیلیو۔ روس ایٹشی کی سائبرنکس (جی۔ گوریلک، 'بوگدانوف کی ٹیکنالوجی: اس کے ارتقاء کی نوعیت اور اثرات'، سوویت افکار کے مطالعہ جات، جلد 26، نمبر 1، (1983ء)، صفحات 42-43)، اکثر مرکزی تصورات کی پیش بینی کر لی تھی۔ آر۔ بیلو کو بھی دیکھیے 'ہمارا دعویٰ ہے کہ ٹیکنالوجی۔ کم و بیش 15 سال پہلے۔ ان تمام بنیادی تصورات پر مشتمل تھی جنہیں بعد میں جنرل سسٹمز تھیوری نے ترقی دی۔ جیسا کہ ہم دیکھیں گے، ٹیکنالوجی نظامیات کے کسی بھی نظریے کی حتمی توسیع ہے۔ اس حقیقت کو ہم عصر خصوصی ادب میں وسیع پیمانے پر نظر انداز کیا جاتا ہے۔' (دی سسٹمز اپروچ: اے۔ بوگدانوف اور ایل۔ وان بارٹلانفی کے سوویت افکار میں مطالعے، جلد 30، نمبر 2 (اگست 1985ء، صفحہ 131-)۔

^x ایڈم اسمتھ کے تصور توازن کا کردار (دیکھیے باب 7 اور 10 'دی ویلتھ آف نیشنز' کتاب 1 میں) عمومی توازن کے جدید سرمایہ دارانہ نظریات کے قیام میں سرمایہ دارانہ مصنفین کے درمیان ایک متنازعہ موضوع ہے۔ عمومی توازن کے مشہور و معروف مدافعين جیسے کہ کینتھ ایرو (معاشیات میں 1972ء کا نوبل پرائز جیتنے والا) اور فرینک ہان (دیکھئے 'جزل ایکولبریم انالسز') نے دعویٰ کیا تھا کہ 'ایڈم' اسمتھ عمومی توازن کے نظریے کا بانی تھا۔ ہم دیگر مصنفین کے ساتھ اتفاق کریں گے جیسے کہ گیون کینیڈی، یا، رمیش چندرا جن کا تخمینہ اس مبالغہ آرائی کے برخلاف ہے: 'ایک نکتہ نظر ابھرا ہے جو معاشیات میں ایڈم اسمتھ کے اضافے کو نظریہ توازن کی مد میں دیکھتا ہے۔ یہ مقالہ بحث کرتا ہے کہ توازن کی معاشیات نہ ہی اسمتھ کا اہم اضافہ ہے اور نہ اس کی فکر کا مرکزی خیال۔' (آر۔ چندرا، 'ایڈم اسمتھ اور مسابقتی توازن (Competitive Equilibrium)'، ایپول۔ انسٹ۔ ایکون۔ ریو۔ 1 (1): 57-83، 2004)۔

^{xi} جیسا کہ ہم آگے دیکھیں گے، بخاران اپنے دعوے میں اس حد تک آگے چلا گیا کہ مارکس نے، کسی نہ کسی طرح، نظریہ توازن کی حمایت کی تھی۔

^{xii} ٹیکٹالوجی میں بوگدانوف نے تنظیمی اصولوں کے تعارف کے لیے اس میکانیکی تفصیل کا کافی استعمال کیا۔

xiii میکانیات کی طرح، ہم کہہ سکتے ہیں کہ مستحکم اور غیر مستحکم توازن وجود رکھتا ہے۔ مستحکم توازن کا تعلق اس معاملے سے ہے جب توازن کی ایک حالت میں خلل کے بعد ایک خالص قوت نظام میں توازن کی حالت بحال کر دیتی ہے۔ غیر مستحکم توازن کا تعلق اس معاملے سے ہے جب خالص قوت خلل کے بعد نظام کو اس توازن سے دور دھکیل دیتی ہے۔ اگر اس میکانیکی مسئلے کو ممکنہ توانائی کے نکتہ نظر سے دیکھا جائے تو طبعیات میں حالتیں کم از کم ممکنہ توانائی حاصل کرنے کا رجحان رکھتی ہیں۔ غیر مستحکم توازن کو ممکنہ توانائی کی حیثیت سے ایسے نظام کے طور پر بیان کیا جاسکتا ہے جس کے لیے توازن میں خلل ممکنہ توانائی میں کمی کی جانب لے جاتا ہے۔ عمومی طبعیات کے قانون کی وجہ سے، نظام عدم استحکام کی اس حالت سے نکل جائے گا کیونکہ استحکام کی حالت سے دور ہونے کی حرکت کا نتیجہ ممکنہ توانائی میں کمی کا باعث ہو گا۔ اس کے برعکس، مستحکم توازن کا تعلق ان حالتوں سے ہے جن میں مقام کی کوئی بھی تبدیلی ممکنہ توانائی میں اضافے کا باعث ہو گی۔ میکانیکی نظاموں کی تفصیل کے بیان میں یہ معروضات درست ہیں۔ جب ان معروضات کو بشریات میں منتقل کر کے ایسا نظام فکر تشکیل دیا جاتا ہے جو توازنوں کی حالت کی جانب خود رو رجحان کے مفروضے کو مسلط کرتا ہے تو تب ہم مابعد الطبعیات کی، میکانیکی مابعد الطبعیات کی، بات کرتے ہیں۔ یہ رجحان، زیادہ نفیس صورت میں، بوگدانوف ازم اور بخارن ازم کا خاصہ ہے۔

xiv اس کے معنی گہرے ہیں۔ اس 'حالات کے خاص مرکب' میں مضمر ہے کہ توازن دراصل ایک ایسا حادثہ ہے جو میکانیات سے اخذ کردہ مابعد الطبعیاتی قوانین کا نتیجہ نہیں

ہے۔ ہم اس حصے میں ذیل میں دیکھیں گے کہ مارکس اس حادثاتی خاصیت کو کیسے دیکھتا ہے جب وہ سرمایہ دارانہ کلاسیکی معاشی فکر کا تجزیہ کرتا ہے اور اس کی اندرونی بے ضابطگیوں کو بے نقاب کرتا ہے۔

xv یہ غور کرنا ضروری ہے کہ یہاں کی گئی وضاحت مارکسی طریقت کی ایک سادہ مثال ہے۔ مارکسی طریقت، جس طرح مارکس نے 'سرمایہ' میں اس کا اطلاق کیا ایک کافی وسیع معاملہ ہے جو یہاں دی گئی مثال سے کافی آگے تک جاتا ہے۔

xvi متحرک توازن کا تصور یقیناً بخارن نے تخلیق نہیں کیا تھا اور نہ ہی وہ واحد شخص تھا جس نے اسے سیاسی معیشت کے عبوری دور پر اطلاق کے لیے استعمال کیا۔ معاشیات کے مظاہر میں تغیرات اور حالت سکون کے درمیان تعلق کا بیان ہمیں کاندیریتیف میں بھی ملتا ہے (وہ سوشلسٹ - انقلابی پارٹی کا رکن تھا جو زود نک تحریک سے ابھری؛ وہ کیرنسی حکومت کا رکن تھا اور روس میں ہی مقیم رہا؛ 1902ء میں اس نے انسٹیٹیوٹ آف کنجیکچر (قیاس) قائم کیا اور 1920ء کی دہائی تک بہت بااثر معیشت دان بن گیا جو ایک ایسے معاشی ماڈل کی وکالت کرتا تھا جو زراعت اور چھوٹی صنعت کو اولین ترجیح دینے پر بنیاد رکھتا تھا) جو اس بات کی طرف اشارہ کرتا ہے کہ پیٹی بورژوا فکر میں ان دونوں نکات نظر کے درمیان کوئی بنیادی فرق نہیں ہے۔ کاندیریتیف یہ اصول تسلیم کرتا ہے کہ معاشی مظاہر تغیر کی مستقل حالت میں یا بہاؤ کی حالت میں ہیں: 'نتیجتاً، سکوت کا تصور، خواہ یہ کتنا ہی کامل ہو، معاشی حقیقتوں کی مکمل توجیہ کرنے سے اور ان کا سائنسی تجزیہ کرنے اور انہیں سمجھنے کی ہماری دیرینہ

خواہش کی تسکین کرنے سے قاصر ہے۔' (ساکن اور متغیر معیشت کا نکتہ نظر،' اکنامکس کا سہ ماہی جریدہ، جلد 39، نمبر 4، (اگست، 1925ء)، صفحہ 575)۔ بہت سے سرمایہ دارانہ مکاتب بھی اسے تسلیم کرتے ہیں اور یہ بات بذات خود مابعد الطبعیاتی فکر سے علیحدگی کی نمائندگی نہیں کرتی۔ کاندیریتیف کا کارنامہ یہ ہے کہ وہ یہ جانتا تھا کہ جس چیز کو وہ سکوتی نکتہ نظر کہتا تھا وہ توازن کے مفروضے سے قریبی تعلق رکھتی تھی: 'یہ (سکوتی نکتہ نظر) حقیقت کے ساتھ اس طرح پیش آتا ہے گویا اس کے اجزاء طے شدہ توازن کی حالت میں ہوں' (ایضاً، صفحات 576-567)۔ حالانکہ وہ بالکل درست بات کہتا ہے لیکن وہ میکائیگی انداز سے معاشی مظاہر میں ساکن توازن کے طریقہ کار کو متحرک (متغیر) توازن میں منتقل کر کے اس کے اطلاق کو بدل دیتا ہے: 'متحرک نظریہ بے شک توازن کے تصور کو استعمال کر سکتا ہے؛ لیکن اس صورت میں یہ ساکن توازن کا نہیں بلکہ متغیر توازن کا، یعنی تبدیل ہوتے عناصر کا تصور ہو گا' (ایضاً، صفحہ 578)۔ تغیر کا یہ تصور طبعیات کے عمومی مضمون میں اچھی طرح جانا پہچانا ہے اور اسی قدر میکائیگی ہے جس قدر سکوت کے بارے میں خیالات۔ یہ معاشی مظاہر میں ان سکوتی تصورات سے ابھرتا ہے جو معاشی نظاموں کے ارتقاء کی میکائیگی تشریحات کے لیے راستہ کھولتی ہیں: 'سکوتی تصور معاشی مظاہر کو بنیادی اور اصولی طور پر، وقت میں ان کی تبدیلیوں کو خاطر میں لائے بغیر دیکھتا ہے' (ایضاً، صفحہ 576)۔ اس میں بنیادی طور پر یہ بات مضمّن ہے کہ سکوتی نکتہ نظر نامکمل ہے کیونکہ یہ وقت کے ارتقاء کو خاطر میں نہیں لاتا یا محض اس سادہ وجہ سے کہ یہ مظاہر کی وضاحت میں وقت کو شامل نہیں کرتا۔ اگر وقت کا پہلو نظر میں رکھا جائے تو سکوتی نکتہ نظر متغیر بن جاتا

ہے اور اس وجہ سے یہ معاشی مظاہر کی بدلتی دنیا کو اور ان کے باہمی تعلق کو بیان کرنے کے قابل ہو جاتا ہے۔ اس معنی میں ہی توازن کا مفروضہ خود کو خالصتاً سکوتی تصور سے 'متغیر عناصر' کے توازن کے متحرک تصور کے معنی میں قائم رکھتا ہے، یعنی کہ توازن کے نکات ساکن نہیں ہیں بلکہ وقت کے ساتھ بدلتے ہیں۔ غالباً یہ یاد رکھنا متعلقہ ہو گا کہ، بخارن کے برعکس، کاندیریٹیف اور 1920ء کی دہائی کے دیگر ماہرین معاشیات جو بالٹویک پارٹی سے تعلق نہیں رکھتے تھے انہوں نے سرمایہ دارانہ معیشت دانوں کے ساتھ رابطوں کو تسلیم کیا تھا۔ یہ بات واضح ہے کیونکہ توازن کا مفروضہ جعلی مارکس ازم کی ایجاد نہیں ہے بلکہ بنیادی طور پر سرمایہ دارانہ خیال ہے۔ کاندیریٹیف اور 1920ء کی دہائی کے دوسرے معیشت دانوں کا کام اس حقیقت کی مثال پیش کرتا ہے کہ بوگدانوف اور بخارن کے خیالات بالآخر سرمایہ دارانہ فکر کے خوب متعین اصولوں سے تعلق رکھتے ہیں۔

xvii بخارن جدلیات کے اس بیہودہ تصور کو اپنی تصنیف 'تاریخی مادیت' کے دوسرے باب میں متعارف کراتا ہے: 'مادہ تغیر کی حالت میں: یہی اس دنیا کا مواد ہے۔ لہذا یہ ضروری ہے کہ کسی بھی مظہر کو سمجھنے کے لیے اس کا مطالعہ اس کی ابتداء کے عمل میں کیا جائے (کیسے، کہاں سے، یہ کیوں وجود میں آیا)، اس کا ارتقاء، اس کی تباہی، الغرض، اس کا تغیر، اور اس کی بظاہر ساکن حالت نہیں۔ اس متغیر نکتہ نظر کو جدلیاتی نکتہ نظر بھی کہا جاتا ہے' (این۔ بخارن، صفحہ 64)۔ اس بظاہر مارکسی دعوے کا مابعد الطبعیاتی جوہر بڑی حد تک

بخارن کے نظریہ توازن سے بے نقاب ہو جاتا ہے۔ جدلیات کے ساتھ اسی قسم کا برتاؤ ہم بعد میں ماؤزے تنگ میں پاتے ہیں۔ اس معاملے سے ایک علیحدہ حصے میں پنٹا جائے گا۔

xviii بخارن کے متحرک توازن کے میکانیکی جوہر کی وضاحت ہم اس مثال سے کر سکتے ہیں۔ فرض کریں کہ دنیا کو ایک ساکن نظام سمجھنا یہ بات کہنے کے مترادف ہے کہ زمین ہموار ہے۔ ہم جانتے ہیں کہ زمین کو گول پایا گیا جس سے اس بات کا براہ راست ثبوت ملا کہ ہمواریت کا مفروضہ ناقص ہے۔ تاہم، کیا یہ تسلیم کرنا کہ زمین ہموار نہیں ہے اس مابعد الطبعیاتی طریقہ کار کو تحلیل کرنے کے لیے کافی ہے جو پہلے پہل زمین کے ہموار ہونے کے تصور کی جانب لے گیا؟ نہیں، یہ کافی نہیں ہے اور بالکل اسی وجہ سے فطرت اور سماج کے ہمیشہ تبدیل ہونے والے کردار کو تسلیم کرنا جدلیات کو تسلیم کرنے کے مترادف نہیں ہے۔ مابعد الطبعیاتی طریقہ کار زمین کی سطح کو مختصر متوازی لکیروں (یا زمین کے قطر سے کہیں زیادہ چھوٹی لکیروں) کا سلسلہ سمجھنے سے پیدا ہوتا ہے۔ وہ نظریہ علم جس نے زمین کی ہمواریت کے مفروضے کو پہلے پہل جنم دیا ایک مختلف پس منظر میں محفوظ ہے۔ بخارن اسی طرح کا عمل کرتا ہے جو یہاں بیان کیا گیا۔ چونکہ زمین ہموار نہیں ہے، یا کیونکہ فطرت اور سماج ساکن نظام نہیں ہیں، لہذا مؤخر الذکر کی وضاحت، ساکن توازن کی واحد حالت کے برخلاف توازنوں کی متواتر حالتوں کی شکل میں ہوتی ہے؛ ایک متوازی لکیر کی نقل مختصر مگر سیدھی لکیروں کے وسیع سلسلے سے کی جاسکتی ہے۔ حتیٰ کہ یہ مزید سیدھی نہیں لگتی اگر یہ بنیادی طور پر سیدھی لکیر ہی رہے۔

xix ایڈم اسمتھ اور ریکارڈو یقیناً اس سے زیادہ نفیس ہیں۔ درحقیقت، وہ قدرِ زائد کے تصور پر غور کرتے ہیں۔ تاہم، یہ مثال سرمایہ دارانہ فکر کے علمی نظریے کی اچھی وضاحت ہے، بشمول کلاسیکی فکر کے ان دور ہنما مفکروں کے۔ مثلاً، ایڈم اسمتھ قدرِ زائد اور منافع کو ملا کر وہی غلطی کرتا ہے جس کی وضاحت اوپر کی گئی اور ایسے واضح تضادات پر پہنچتا ہے جنہوں نے اسے، ریکارڈو اور اس کے مقلدین کی طرح، قدرِ زائد کے معاشی زمرے کے جوہر کو بے نقاب کرنے کے قابل نہیں رہنے دیا۔ یہ مابعد کلاسیکی معیشت دانوں کا خاصہ رہتا ہے، جن میں بوگدانوف اور بخارن بھی شریک ہیں۔ اس حقیقت کے باوجود کہ سرمایہ دارانہ معیشت دانوں کے برعکس، جن سے انہوں نے توازن کا مفروضہ ادھار لیا، وہ اس سے واقف ہیں اور مارکسی سیاسی معیشت کے اس بنیادی اصول کو اور قدرِ زائد کے نظریے کو مکمل طور پر تسلیم کرتے ہیں۔

xx مارکس متعدد مواقعوں پر کلاسیکی مکتب میں معاشی زمروں کے تکراری (Tautological) کردار کو بے نقاب کرتا ہے۔

xxi توازن کی حالت کو طلب اور رسد کے درمیان قدر کو متعین کرنے والے عنصر کے طور پر استعمال کرنے کا یہ رجحان مابعد کلاسیکی معاشی فکر میں نمایاں بن جاتا ہے۔ یہ یاد رکھنا اہم ہے کہ ایڈم اسمتھ، مارکیٹی قیمت کے قدرتی رجحان کے قدرتی قیمت کی جانب جھکاؤ کے مفروضے (جسے ہم پیداوار کی قیمت کہیں گے) سے رجوع کرتے ہوئے نظریہ توازن کی وکالت نہیں کرتا: 'قدرتی قیمت، لہذا، ایک طرح سے، مرکزی قیمت ہے، جس کی جانب

تمام اجناس کی قیمتیں کچنی چلی آتی ہیں۔ مختلف حادثات کبھی کبھار انہیں اس سے کافی اوپر تعطل میں رکھ سکتے ہیں اور بعض اوقات انہیں کسی حد تک اس سے نیچے جانے پر مجبور کر سکتے ہیں۔ لیکن وہ رکاوٹ کوئی بھی ہو جو انہیں سکوت اور تسلسل کے اس مرکز میں ٹھہرنے سے روکتی ہے، یہ مستقل طور پر اسی کی جانب جھکتی ہیں ' (ایڈم اسمتھ، 'دی ویلتھ آف نیشنز' پیگنوئن بکس، 1982ء، صفحات 160-161)۔ مارکس بھی قیمت اور قدر کے بارے میں بات کرتا ہے جس کے ذریعے اول الذکر مؤخر الذکر کے گرد اتار چڑھاؤ کرتی ہے۔ تاہم، مارکس قیمت اور قدر کے درمیان رشتے کے متعلق اس طرح بات نہیں کرتا جیسے کہ توازن کے نکتے کے گرد پنڈولم۔ توازن کے مفروضے کی مدافعت کرتے ہوئے ایڈم اسمتھ مابعد کلاسیکی مکاتیب میں سے بہت سوں سے مختلف نظر آتا ہے ان معنی میں کہ وہ طلب اور رسد کے درمیان توازن کو قدر کی کمیت کا پیمانہ نہیں سمجھتا۔ ان معنی میں، یہ مابعد کلاسیکی مکاتیب ہیں جو کلاسیکی اسکول کے بیہودہ عناصر کو مزید استعمال میں لاتے ہیں اور قدر کے تصور کو ہی مؤثر انداز سے ختم کر دیتے ہیں۔

xxii بخارن اور بوگدانوف کے نظام میں یہ اندرونی تضاد نہیں ہے جو ارتقاء کا محرک ہے بلکہ وسیلے اور نظام کے باہمی رد عمل کا میکانیکی تصور ہے، بالکل اسی طرح جیسے کہ، مثال کے طور پر، ارتقاء کو تھر موڈائناکس (توانائیت) میں، طبعیات کے عمومی موضوع کے طور پر دیکھا جاتا ہے۔ بوگدانوف کی ٹیکٹالوجی کی اس خاصیت کو جسے بعد میں بخارن نے تاریخی مادیت اور سیاسی معیشت کے اپنے نظریے کے لیے اپنا یا ہم بعد میں دیکھیں گے۔

اس موقع پر متعلقہ بات یہ ذہن نشین رکھنا ہے کہ توازن کا مفروضہ دائمی طور پر ارتقاء کی میکائیکی سمجھ بوجھ سے جڑا ہوا ہے اور، لہذا، ایک سرمایہ دارانہ تصور ہے۔ مثال کے طور پر ہربرٹ اسپینسر کو 19 ویں صدی کا ایک ممتاز سرمایہ دارانہ فلسفی تھا، جس نے، خواہ بولگدانوف اس کا اعتراف کرے یا نہ کرے، اسے بہت زیادہ متاثر کیا۔ اسپینسر نے، دیگر چیزوں کے علاوہ، ارتقاء کے بارے میں اپنے خیالات کے حوالے سے بھی نام کمایا: 'ہر قسم کے ارتقاء میں، اس متحرک توازن کی کم و بیش بحالی اور اس کی جانب مستقل مطابقت ہے' (ایچ۔ اسپینسر، 'فرسٹ پرنسپلز'، دی آن لائن لائبریری آف لبرٹی، اے پروجیکٹ آف لبرٹی فنڈ، انکارپوریٹڈ، صفحہ 276)۔ اس متحرک توازن کی تکمیل، جسے اسپینسر مکمل توازن کی جانب ایک عبوری حالت سمجھتا ہے، یہ قوتوں کے مخصوص توازن کا نتیجہ ہے۔ یہ قوتیں اندرونی تضادات کا نتیجہ نہیں ہیں بلکہ شے کے وسیلے کے ساتھ باہمی رد عمل کا نتیجہ ہیں: 'جب تک کسی بھی سمت میں کوئی بقیہ قوت رہتی ہے۔ خواہ یہ اس قوت کی بہتات ہو جو قوتوں کا مجموعہ ماحول پر ڈالتا ہے یا ایسی قوت ہو جو قوتوں کے مجموعے پر ماحول کی جانب سے اثر انداز ہوتی ہے۔ توازن موجود نہیں رہتا؛ اور لہذا مادے کی تقسیم نولازمی طور پر جاری رہنا چاہیے۔' (ایچ۔ اسپینسر، ایضاً، صفحہ 276)۔

xxiii تجربیت پسندی ایک فلسفیانہ رجحان ہے جسے سرمایہ دارانہ فکر میں وسیع طور پر استعمال کیا جاتا ہے اور جو تجرباتی مشاہدات کو علم کا واحد ماخذ سمجھتا ہے۔ تجربیت پسندی کی دو بنیادی قسمیں ہیں: مثالیت اور مادیت۔ اول الذکر، تجرباتی ڈیٹا کو حسیات اور تصورات کا مجموعہ

سمجھتا ہے۔ مؤخر الذکر تجربے کے معروضی کردار کو تسلیم کرتا ہے، جبکہ جدلیاتی مادیت مادیت پسندانہ تجربیت پسندی کے اصول کو تسلیم کرتی ہے اور اس کے ابتدائی مدافعين (بیکن، لاک، ہابس، 18 ویں صدی کے فرانسیسی مادیت پسند) کے ترقی پسندانہ کردار کی قدر کرتی ہے مگر یہ اس کے یکطرفہ کردار کو مسترد کرتی ہے، خصوصاً تجرید کی طاقت کو استعمال کرنے میں اس کی عدم صلاحیت کو، جیسا کہ مارکس کی سیاسی معیشت نے ثابت کیا ہے۔

xxiv مارکس اور اینگلسز گاہے بگاہے نفی کی نفی کے قانون کا ذکر کرتے ہیں۔ یہ یاد رکھنا مناسب ہو گا کہ اس دعوے کی مارکسی سمجھ بوجھ اس سے بہت مختلف ہے جو مابعد الطبعیاتی نظام کا سہ رخا پن ہے (دعویٰ-رد دعویٰ-امتنزاج دعویٰ، جسے ہیگل نے متعارف کرایا اور ترمیم پسندوں نے برقرار رکھا)۔ بخارن ان میں سے ایک ہے جو اس مابعد الطبعیاتی نظام کا استعمال کرتے ہیں اور اس نے توازن کے اپنے مفروضے میں اس کا اچھی طرح سے تعامل کیا: 'ہیگل نے تغیر کی اس خاصیت کا مشاہدہ کیا اور اس کا اظہار اس طرح کیا: اس نے توازن کی اصل حالت کو دعویٰ کہا، توازن کے خلل کو رد دعویٰ کہا اور ایک نئی بنیاد پر توازن کے دوبارہ قیام کو امتنزاج دعویٰ کہا (تضادات میں مصالحت کو متحد کرنے والا دعویٰ)۔ تمام چیزوں میں موجود تغیر کی خاصیت، جو اپنا اظہار اس سہ پہلو فارمولے میں کرتی ہے، اس نے اسے جدلیات کہا۔ (این۔ بخارن، ایضاً، صفحات 74-75)۔ بخارن اس حد تک استدلال کرتا ہے کہ ہیگل نے جدلیات کی ترقی کے لیے توازن کے نظریے کو استعمال کیا، جو ہیگل

کے ساتھ نا انصافی ہے۔ بخارن نہ صرف ہیگل سے نا انصافی کرتا ہے، بلکہ سب سے بڑھ کر مارکس کے ساتھ کیونکہ وہ جدلیاتی مادیت کو نظریہ توازن کے نکتہ نظر سے پیش کرتا ہے۔

xxv ہم بعد میں اس سے کچھ تفصیل سے نہیں گے۔ اس موقع پر یہ یاد رکھنا موزوں ہوگا کہ بوگدانوف اور بخارن کے رویے مارکس اور اینگلس کی نظریہ توازن کی تشریح کی جانب ایک دوسرے سے زرا مختلف ہیں۔ بوگدانوف کی غالب رائے یہ ہے کہ مارکس نے اپنا تاریخی، فلسفیانہ اور معاشی تجزیہ ایک محدود ڈھانچے میں کیا اور لہذا، مارکس ازم خیالات کا ایک غیر کامل نظام ہے۔ حالانکہ، بوگدانوف کے مطابق، مارکس ازم اس کے تنظیمی نظریے سے متضاد نہیں ہے، لیکن مؤخر الذکر زیادہ ترقی یافتہ اور بنیادی نظریہ ہے۔ بخارن، حالانکہ وہ بوگدانوف کے زیر اثر تھا، اس حوالے سے مارکس ازم کے بارے میں مختلف رویہ رکھتا ہے۔ اس نے اس خیال کی حمایت کی کہ مارکس کے طریقہ کار کا اصل جوہر توازن کے مفروضے میں اپنی جڑیں رکھتا ہے، کہ اس نے واضح طور پر اسے تشکیل نہیں کیا، تاہم وہ اس کی وجہ بیان نہیں کرتا۔ بخارن حقیقتاً یہ یقین رکھتا ہے کہ توازن کا مفروضہ مارکس ازم میں عمومی طور پر جڑیں رکھتا ہے اور مارکسی سیاسی معیشت میں خصوصی طور پر۔ تاہم، جیسا کہ لینن نے نشاندہی کی ہے، جدلیاتی مادیت کے اطلاق کا توڑ کر ہی کیا، بخارن کے خیالات اس کی سمجھ بوجھ کی عدم صلاحیت کا اظہار ہیں۔

xxvi ہربرٹ اسپینسر کا ایک اور حوالہ دینا سہولت پیدا کرے گا۔ درحقیقت، اسپینسر کے فلسفیانہ اصولوں کے بغیر ٹیکنالوجی کے نظریہ علم کو سمجھا بہت دشوار ہے۔ 'لڑکھٹا پتھر اپنی

رفتار کے حصوں کو ان چیزوں کے حوالے کرتا ہے جن سے وہ ٹکراتا ہے اور بالآخر ساکن حالت میں آجاتا ہے؛ اسی طرح جس طرح وہ بہت سے چیزیں جن سے وہ ٹکرایا ہے۔ بادلوں سے اتر کر زمین کی سطح پر پھسلکتے ہوئے جب تک کہ یہ دریاؤں اور قدرتی چشموں میں جمع ہوتا ہے، پانی، مسلسل نچی سطح کی جانب دوڑتے ہوئے، بالآخر دوسرے پانی کی مزاحمت میں قید ہو جاتا ہے جو نچی ترین سطح پر پہنچ چکا ہے۔۔۔ ان تمام معاملوں میں توازن کی جانب ترقی ہے۔ متضاد قوتوں کا یہ عالمی وجود، جو، جیسا کہ ہم نے پہلے دیکھا، تال میل کی آفاقیت کو لازمی بنا دیتا ہے، اور جو، جیسا کہ ہم نے پہلے دیکھا، ہر قوت کی تقسیم کی منتشر قوت میں تبدیلی کو ناگزیر بنا دیتا ہے، بیک وقت توازن کے حتمی قیام کو بھی لازم کر دیتا ہے۔ ہر تغیر مزاحمت میں تغیر کی حیثیت سے مستقل طور پر گھٹ جانے کا عذاب سہہ رہا ہے؛ اور یہ ناختم ہونے والا گھٹا بالآخر حرکت کے خاتمے کا باعث بنتا ہے۔' (ایچ۔ اسپینسر، 'فرسٹ پرنسپلز'، دی آن لائن لائبریری آف لبرٹی، اے پروجیکٹ آف لبرٹی فنڈ، انکارپوریٹڈ، صفحات 273-274)۔ یہاں ہم توازن اور تغیر کے معاملے میں سرمایہ دارانہ فکر کی ایک کلاسیکی مثال دیکھتے ہیں۔ انفرادی چیزوں کے توازن کی جانب رجحان کو توازن کی جانب عمومی رجحان کے ظہور کے طور پر دیکھا جاتا ہے، یعنی توازن مطلق ہے اور حرکت نسبی ہے، اور توازن کے حوالے سے ثانوی ہے۔ تغیر غائب ہو جاتا ہے اور ناگزیر طور پر ٹھہراؤ کی حالت میں آجاتا ہے۔ تغیر اور توازن کے درمیان تعلق کو اوپر سے نیچے کی جانب الٹ دیا جاتا ہے۔ اسپینسر توازن کے تصور کو متحرک یا حرکت پذیر توازن کے طور پر تصور کرتا ہے۔ ہم آگے متحرک یا حرکت پذیر توازن کے اس تصور کو اور سرمایہ دارانہ معاشی تجزیے

میں اس کے کردار کو مزید دیکھیں گے۔ اس دوران، اس بات کی نشاندہی کرنا موزوں ہوگا کہ اسپینسر کے نظام میں "یہ متحرک توازن بالآخر مکمل توازن میں داخل ہو جاتا ہے۔" (ایضاً، صفحہ 275)۔ یہ متحرک توازن کے اس تصور سے کسی حد تک مختلف ہے جس کی مدافعت بخارن نے کی تھی۔ مؤخر الذکر رسمی طور پر مستقل حرکت کے تصور کو تسلیم کرتا ہے۔ تاہم، یہ متفرقات بنیادی نوعیت کے نہیں ہے کیونکہ دونوں مصنفوں میں یہ حقیقت مشترک ہے کہ وہ حرکت اور تغیر کے اتحاد کو، مؤخر الذکر کے حق میں بگاڑ دیتے ہیں۔

xxvii جدلیاتی مادیت کے نکتہ نظر سے بخارن کے نظریہ توازن کا ایک مختصر خلاصہ اور اس کی کردار نگاری کو "مارکسی فلسفے کی نصابی کتاب" کے یکے بعد دیگرے شائع ہونے والے ایڈیشنز میں بیان کیا گیا ہے جسے لینن گراڈ انسٹیٹیوٹ آف فلاسفی نے ایم۔ شروکوف کی ہدایات کے تحت تیار کیا تھا۔ اس کتاب میں نظریہ توازن کی تنقید پورے ایک باب پر مشتمل ہے۔ یہ کہنے کی ضرورت نہیں کہ ایسی تنقید اسٹالن کے بعد کسی نصابی کتاب میں مزید دکھائی نہیں دی۔